




పాబ్స్ నెరూడా

# కార్మికలోకం

జూలై, 2010

మాసపత్రిక

వెల: రూ.5



స్ఫూర్తి నింపిన రాష్ట్ర 12వ మహాసభలు  
క్షేత్రస్థాయిలో కార్మికవర్గ ఐక్యతకై పిలుపు!





**చిలీప్రజా కవి**

# పాబ్లో నెరూడా

చిలీ దేశపుకవి, రచయిత, రాయబారి, రాజకీయ కార్యకర్త, కమ్యూనిస్టు పార్టీ కేంద్రకమిటీ సభ్యుడు, అజ్ఞాతవీరుడు, సాహిత్యంలో నోబుల్ బహుమతి గ్రహీత, లెనిన్ శాంతి బహుమతి మరియు స్టాలిన్ శాంతి బహుమతి పొందినవాడు, ప్రజాకవి, చిలీ సెనేటర్, దక్షిణ అమెరికా అగ్రగామి కవుల్లో ఒకడు పాబ్లో నెరూడా! చిలీదేశంలో ఒక సాధారణ కుటుంబంలో పాబ్లో నెరూడా 12జూలై 1904నాడు జన్మించాడు. స్పెయిన్ అంతర్యుద్ధం సమయంలో ఆదేశంలో చిలీ రాయబారిగా వున్న నెరూడా నియంతలకు వ్యతిరేకంగా ప్రజాపోరాటాన్ని బలపరిచి కమ్యూనిస్టుగా మారాడు. రెండవ ప్రపంచయుద్ధంలో నాజీ ఫాసిజానికి వ్యతిరేకంగా విజయం సాధించడంలో సోవియట్ రష్యా పాత్రను, ముఖ్యంగా స్టాలిన్ నాయకత్వాన్ని తుదివరకూ బలపరిచాడు. లెనిన్ ను ఆ శతాబ్ది అత్యున్నత మేధావిగా కీర్తించాడు. చిలీలో కార్మికవర్గానికి ప్రియమైన నేతగా పార్లమెంటులో పోరాడాడు. అమెరికన్ సామ్రాజ్యవాదులు చిలీలోను ప్రపంచమంతటా అనుసరిస్తోన్న దోపిడి, దౌర్జన్యాలను నిరసించాడు. క్యూబాను గట్టిగా సమర్థించాడు. చేగువేరా గొప్పవీరుడని కీర్తించాడు. దానితో అమెరికా గూఢచారి సంస్థ సిఐఏ నెరూడా ప్రతిష్టను దెబ్బతీయడానికి నానాపాట్లు పడింది. ఆయన కవితాసంకలనాలు ప్రపంచంలోని అన్ని ప్రధానభాషల్లో అనువదించబడ్డాయి.

1973లో కాన్సర్ వ్యాధికి గురయి మంచం పట్టాడు. అదే సమయంలో చిలీలో అమెరికా మద్దతుతో పినోచెట్ అనే మిలటరీ నియంత అలెండీని హత్యచేసి అధికారాన్ని చేజిక్కించుకుని నియంతృత్వాన్ని స్థాపించడం ఆయనను కలచివేసింది. ఆయన ఇంటిని సోదాచేసిన మిలటరీ అధికారులతో 'ఈ ఇంట్లో మీకు ప్రమాదం కలిగించేది ఒక్కటే వుంది-అది నా కవిత్వం' అని అనడం నాటికీ నేటికీ ప్రజాకవులకు స్ఫూర్తినిచ్చే సందేశంగా మిగిలిపోయింది. 23 సెప్టెంబర్ 1973నాడు హాస్పిటల్ లో మరణించాడు. ఆయన మరణం ప్రపంచాన్ని కుదిపివేసింది. మిలటరీ నియంతల కర్పూను ధిక్కరిస్తూ వేలాదిమంది కార్మికులు, అభిమానులు పాబ్లో నెరూడా గేయాలను పాడుతూ అంత్యక్రియలకు హాజరయ్యారు. ఈ భూగోళంమీద సామ్రాజ్యవాదం, నియంతృత్వాల అరాచకత్వం, దోపిడి కొనసాగుతున్నంతకాలం పాబ్లో నెరూడా కవిత్వం ప్రపంచ ప్రజల గుండెల్లో ఆశాదీపంగా, పోరాడే శక్తిగా నిలిచిపోతుంది.

- సత్యభాస్కర్

ఇరాక్ మీద దాడి నెలరోజుల్లోవులోనే అయిపోయింది. యుద్ధం వద్దని ప్రపంచం వీధుల్లోకి వచ్చిన మిలియన్ల జనంలో విషాదం. ఆదాము, అవ్వ విహరించిన ఈడెన్ గార్డెన్ లో చిందిన పిల్లల, తల్లుల నెత్తురు మీంచి నడిచి నూనె బావులలోంచి రోజూ మిలియన్ల డాలర్లు ఏరుకోడానికి అమెరికన్ కార్పొరేట్లు పోటీపడి పరుగులు పెడుతున్నాయి. ఈ యుద్ధం, ఈ నెత్తురు, ఈ డాలర్ వేట, కొత్తాకాదు. వింతా కాదు. భూగోళం దక్షిణాదిన మూడు ఖండాల్లో ఈ డాలర్ జులుం డజన్లకొద్దీ దేశాల్లో అర్థ శతాబ్దిగా నడుస్తూనే వుంది.

సరిగ్గా 37వ శతాబ్దికి చిలీలో ఇలాగే జరిగింది. ఇప్పుడూ ఇలాగే జరిగింది. ఇప్పుడు ఇరాక్ లో నూనె కోసమయితే అప్పుడు చిలీలో రాగి గనులకోసం రక్తపాతమయింది. ప్రజాబలంతో ఎన్నికలలో గెలిచి అధికారంలో కొచ్చిన సాల్వడార్ అలెండీ సోషలిస్టు ప్రభుత్వాన్ని కూలదోయడానికి వుంజీడుమంది సైనిక నియంతలకు డబ్బూ దన్నుమిచ్చింది అమెరికా. 1973 సెప్టెంబర్ 11వ తేదీన ఈ కిరాయి నియంతలు అధ్యక్ష భవనంపై విమానాలతో మిసైల్స్ కురిపించారు.

అధ్యక్షుడు అలెండీ ఆయన మంత్రివర్గ సభ్యులంతా తుపాకులు పట్టి భవనం కిటికీలనుంచి పోరాడారు. తుపాకుల హోరు, విమానాల గర్జనల మధ్యనుంచే అలెండీ దేశ ప్రజలనుద్దేశించి రేడియోలో సందేశమిచ్చారు. చావుకు వెరవద్దన్నాడు. తిరగబడమన్నాడు. అంటూ అలాగే చేశాడు. అధ్యక్షభవనంలో అందరూ చచ్చిపోయారు. అమెరికాకి అఖండ విజయం. అమెరికా ఆర్థర్ల మీద తైనాతీనియంత పినోచెట్, వాడి సైన్యం రెండు దశాబ్దాలకు పైగా చేసిన హత్యలు, రేప్ లు, అరెస్టులు, చిత్రహింసల్ని సకల ప్రపంచం కళ్ళప్పగించి చూసింది.

ఈ దిక్కులేని స్థితిని, కసిని, చిలీ ఆర్తనాదాన్నీ ప్రతిధ్వనిస్తూ కవి పాబ్లో నెరూడా గేయం రాశాడు. ఖండాంతర ఖ్యాతిగల ఆయన కవితలు చిలీలో పాడని వారుండరు. చిన్నపిల్లలు గూడా అప్పజెప్పుతారు. చిరకాలం చిలీ రాయబారిగా అనేకదేశాల్లో ఉన్నాడు. మన భారతదేశం కూడా వచ్చాడు. ప్రపంచ ప్రఖ్యాతమయిన ఆయన జ్ఞాపకాల్లో నెహ్రూని కలవడంలాంటి వివరాలెన్నో వున్నాయి. ఆయన కవితలే కాదు, ప్రసంగాల కోసం కూడా జనం లక్షలాదిగా తరలివచ్చేవారు. మంత్రముగ్ధులై వినేవారు. నిజానికి సోషలిస్టుల కమ్యూనిస్టుల 'పాపులర్ ఫ్రంట్' ఎన్నికల్లో పోటీ చేసినప్పుడు గెలిస్తే అధ్యక్షపదవి ఎవరికి? అనే సమస్య వచ్చింది. ఎక్కువమంది నెరూడాదే దేశాధ్యక్షుడిగా ఉండాలన్నారు. ఒక దశలో సోషలిస్టులు కూడా నెరూడా అభ్యర్థిత్వాన్ని అంగీకరించారు. చిలీలో నెరూడా పాపులారిటీ అంతటిది. కానీ పాపులర్ ఫ్రంట్ ఐక్యత. చిలీ భవిత కోసం అలెండీ అభ్యర్థిత్వాన్నే కమ్యూనిస్టు పార్టీ బలపరిచింది. నెరూడా, అలెండీలిద్దరూ ఆప్తమిత్రులు కూడా. సెప్టెంబర్ 11న అధ్యక్షభవనం 'లామోనెడా'పై నిప్పులు కురిసినప్పుడు నెరూడా క్యాన్సర్ తో మంచాన పడివున్నాడు. దాడివార్త ఆయన్ని కుంగదీసింది. ఆరోగ్యం విషమించింది. ఆస్థితిలో ఆయన రాసిన గేయం 'పరాన్నభుక్కులు'.

- మోహన్

ప్రముఖ చిత్రకారులు



జూలై - 2010

# కార్మికలోకం

పి.వి.టి.యం. ఆంధ్రప్రదేశ్ కమిటీ మాసపత్రిక

సంపుటి : 23 సంఖ్య : 7  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవరీస్టోరీ	5-7
ఉద్యమవార్తలు	8-15
నూతన రాష్ట్రకమిటీ,కొన్ని	16-17
ఉద్యమ వార్తలు	18-19
బాలలొకం	20
సామాజిక న్యాయం	21
కలిసి పోరుదాం (కథ)	22-23
కవిత	24
అంతర్జాతీయం	26
శ్రామిక మహిళ	28
జాతీయం	29
యజమాని కార్మికుల సంబంధాలు	30
జీవో	32

### మేనేజర్

### కార్మికలోకం

ఇ.నం.1-7-139/44, ఎస్.వి.ఐ.స్ట్రాక్టేషన్, ఎస్.ఆర్.కె.నగర్, రిసాలగడ్డ జమిన్స్థాన్, ముషీరాబాద్, హైదరాబాద్-20.  
ఫోన్: 27612474 ఫ్యాక్స్: 27646565

### ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

### మేనేజియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాల్రాజ్

## పెట్రోలియం ధరల పెంపును ఉపసంహరించాలి

కాంగ్రెస్ నాయకత్వంలోని యుపిఎ-2 ప్రభుత్వం పెట్రో ఉత్పత్తుల ధరలను భారీగా పెంచటంతోపాటు పెట్రోలును ధరలపై నియంత్రణ ఎత్తివేసింది. అంతేకాకుండా డీజిల్ ధరల నియంత్రణ నుండి తప్పిస్తామని ప్రధానమంత్రి జూన్ 29న ప్రకటించారు. దీనితో రాబోయే రోజుల్లో డీజిల్ ధరలు కూడా భారీగా పెంచనున్నారని స్పష్టమవుతున్నది. గత ఏడాది కాలంలో అంతర్జాతీయ చమురు మార్కెట్లో ముడి చమురు ధర లీటరుకు 70పైసలు పెరగగా గడిచిన 4 నెలల కాలంలోనే లీటరు పెట్రోలుకు రూ॥ 6.44 పైసలు, డీజిల్కు రూ॥ 4.55 పైసలు పెంచింది. వీటితోపాటు కిరోసిన్ లీటరుకు 3 రూపాయలు, గ్యాస్ సిలిండర్పై 35 రూపాయలుగా పెంచింది. బిజెపి ఆధ్వర్యంలోని ఎన్డిఎ ప్రభుత్వం తన పాలనా కాలంలో పెట్రోల్, డీజిల్ ధరలను 26 సార్లు పెంచితే దానికి ధీటుగా యుపిఎ ప్రభుత్వం ఈ 6 సంవత్సరాల కాలంలో 14 సార్లు పెంచింది.

వాస్తవానికి అంతర్జాతీయ మార్కెట్ ధరలను దేశంలోని పెట్రో ఉత్పత్తుల ధరలకు ఎటువంటి సంబంధం లేకపోయినా ఆ పేరుతో కాంగ్రెస్ ప్రభుత్వం దేశ ప్రజానీకంపై సుమారు 65 వేల కోట్ల రూపాయలు, రాష్ట్ర ప్రజలపై 2192 కోట్ల భారం మోపింది. దేశంలోనే అత్యధికంగా మన రాష్ట్రంలో చమురుపై 33 శాతం పన్నులు వసూలు చేస్తున్నారు.

ప్రస్తుతం 10.16 శాతంగా ఉన్న సాధారణ ద్రవ్యోల్బణం, 16.9 శాతంగా ఉన్న ఆహార ద్రవ్యోల్బణం మరింత పెరిగిపోతుంది. సాధారణ ప్రజానీకం జీవన ప్రమాణాలు దయనీయమైన స్థితికి దిగజారిపోతాయి. వీటికితోడు డీజిల్ ధరలు కూడా నియంత్రణ నుండి మినహాయిస్తే రవాణా చార్జీలు, వ్యవసాయక యంత్రాల ఖర్చులు పెరుగుతాయి. ఫలితంగా తిండి గింజలు మొదలుకొని అన్ని రకాల ఆహార, పారిశ్రామిక ఉత్పత్తుల ధరలు ప్రయాణ చార్జీలు సహితం పెరిగి ధరలు ఆకాశాన్నంటుతాయి. సామాన్యుల బ్రతుకులు మరింత దుర్భరంగా మారుతాయి.



నియంత్రిత ధరల విధానాన్ని ఎత్తివేయాలని రిలయన్స్, ఎస్సార్ వంటి ప్రైవేటు చమురు కర్మాగారాల ఒత్తిడికి భారత ప్రభుత్వం తలొగ్గింది. వారికి లాభాలు పెంచేందుకు సిద్ధమయింది. నియంత్రణను ఎత్తివేత పట్ల పారిశ్రామికవేత్తల ఛాంబర్ హర్షాన్ని వ్యక్తం చేయడం గమనార్హం. ప్రభుత్వరంగ సంస్థ అయిన ఇండియన్ ఆయిల్ కార్పొరేషన్ (ఐఓసి), ప్రతి ఏడాది అభివృద్ధి దిశలో పయనిస్తున్నది. 2009-2010 ఆర్థిక సంవత్సరానికి 10,998 కోట్లు లాభాలు గడించింది. అంతకు ముందున్న నిల్వ, అదనపు మొత్తాలు కలిసి 49,472 కోట్లు ఆదాయం ఉన్నది. ఇంతటి ఆర్థిక సమృద్ధి సాధించిన ఐఓసి దివాలాకు సిద్ధంగా ఉందని చమురు మంత్రి చెప్పటం గర్హనీయం. పైగా అత్యాధునికమైన ప్రైవేటు చమురుశుద్ధి కర్మాగారాలతో పోటీ పడేందుకు వీలుగా అభివృద్ధి చేసేందుకు ప్రభుత్వం ఓఎంసికి అనుమతి నిరాకరించింది.

చమురు శుద్ధిలో స్వయం సమృద్ధి సాధించిన మనదేశం పెట్రోలియం ఉత్పత్తుల ధరలపై నియంత్రణ ఎత్తివేసి అంతర్జాతీయ మార్కెట్ శక్తులకు వదిలేయటం అర్థరహితం. పెరుగుతున్న ధరలకు అనుగుణంగా ఆదాయం రాక, కొనుగోలు శక్తి పడిపోయి దుర్భర జీవితాలు గడుపుతున్న పేద ప్రజానీకంపై అంతర్జాతీయ ధరలను రుద్దటం అమానుషం. ప్రభుత్వం చేపడుతున్న ఈ చర్యల వలన భవిష్యత్లో విదేశీ బహుళజాతి సంస్థలు పెట్రోలియం రంగాన్ని శాసిస్తాయి.

ప్రభుత్వ చర్యలను ఖండిస్తూ పెట్రోలియం ఉత్పత్తుల ధరల పెంపుకు, సంక్షేమ పథకాల కోతకు నిరసనగా వామపక్షాలు, ఇతర ప్రతిపక్ష పార్టీలన్ని కలిసి హర్తాళకు పిలుపునివ్వటం అభినందనీయం. ఈ హర్తాళకు సిబిడియు సంపూర్ణ మద్దతు తెలిపింది. ఇప్పటికైనా పాలకులు కళ్ళు తెరిచి పెట్రో ఉత్పత్తుల ధరల పెంపును ఉపసంహరించుకోవాలి. అన్ని రకాల వస్తువుల ధరలను నియంత్రించాలి. బహుళజాతి కంపెనీల ఒత్తిడికి తలొగ్గకుండా ప్రజానుకూల విధానాలు అమలు చేయాలి. లేనట్లయితే ప్రజాగ్రహం చవిచూడక తప్పదు.







వివిధ పత్రికల సౌజన్యంతో


క  
ల్యా  
యం





# కార్మికలోకం

లేఖలు



ఎడిటర్ గారికి,

కనర్స్టోరీ బాగుంది. కాంగ్రెస్ ప్రభుత్వ కుతంత్రాలను కళ్ళకు కట్టినట్టుగా వివరించింది. అమ్మకో ఉత్తరం కంటతడి పెట్టింది. మహిళలపట్ల వినక్షతను బాగా వివరించారు. రాష్ట్ర సమితి అంశాలను క్లుప్తంగానైనా బాగా వివరించారు. కవితలు మరిన్ని వస్తే బాగుంటుంది. "ఆట"పై రాసిన విమర్శనాత్మక కవిత బాగుంది.

- ఎం.హరికృష్ణ, తాడేపల్లిగూడెం, పశ్చిమగోదావరి



ఎడిటర్ గారికి,



కవర్స్టోరీ బాగుంది. పర్లా గారు వ్రాసిన లూలా పిలుపు సామ్రాజ్యవాద దేశ అమెరికా, సోషలిస్టు దేశమైన చైనాల యొక్క విధానాన్ని తెలిపింది. ఎర్రకలువలు కథ మొత్తంగా మహిళల యొక్క చైతన్యాన్ని తేల్చేదిగాను ఉంది. "విశ్వవిజేత" బాలల కథ చిన్న విషయంలో పెద్ద నీతిని తెలిపేదిగా ఉంది. కార్మిక వర్గానికి సంబంధించిన పాటలు, అసంఘటిత రంగంలో వస్తున్న మార్పులను మరిన్ని ప్రచురిస్తే బాగుంటుంది.

- బొడసింగు మల్లేశ్వరావు, భీమవరం


## వినిమయ ధరల సూచిక

(బేస్ 2001 = 100)

సెంటర్ సీరిస్	డిసెంబర్	జనవరి	ఫిబ్రవరి	మార్చి	రింకింగ్ ఫ్యాక్టర్	1971=100	1960=100	1982=100
హైదరాబాద్	161	161	161	162	ఆల్ ఇండియా	-	4.93	4.63
గుంటూరు	175	176	173	172	హైదరాబాద్	-	5.23	4.79
విశాఖపట్నం	166	168	166	165	గుంటూరు	-	5.60	4.57
వరంగల్	190	197	195	194	విశాఖపట్నం	2.48	1.87	4.64
విజయవాడ	176	178	177	175	రాజమండ్రి	2.55	1.81	4.26
గోదావరి ఖని	182	188	187	187	వరంగల్	2.36	1.90	4.75
<b>రాష్ట్ర సీరిస్</b>					ఎన్ఎస్ఐ కాంప్లెక్స్	-	1.89	4.21
విజయనగరం	185	185	185	184	గోదావరిఖని (ఎవజిపి)	2.49	-	4.45
రాజమండ్రి	179	180	181	180	విజయవాడ	-	-	4.28
జగ్గయ్యపేట	183	184	184	184	విజయనగరం	-	-	3.93
తిరుపతి	174	175	174	173	కొత్తగూడెం	-	-	4.58
కొత్తగూడెం	178	179	180	179	నిజామాబాద్	2.52	-	-
నిజామాబాద్	184	185	184	183				
ఆలిండియా	169	172	170	170				
ఏ.పి.	175	177	176	175				



# వర్షకాలం వ్యాధులు - జాగ్రత్తలు



వర్షం పడగానే గుంటలలో నీరు నిలువ ఉండి, మురికి నీరుగా మారిన తరువాత ఆ నీటిలో దోమలు నివాసాలు ఏర్పరచుకుని విపరీతంగా వృద్ధి చెందుతాయి.

దోమకాటు వల్ల వచ్చే వ్యాధుల్లో తీవ్రమైనవి డెంగ్యూ, చికున్ గున్యా, మెదడు వాపు, మలేరియా. ఈ వ్యాధులను నకాలంలో నయం చేయకపోతే మరణాలు కూడా సంభవిస్తాయి.

అలాగే వర్షాలు పడిన చోట నీరు కలుషితం కావడంతో అతిసార వ్యాధి సంభవిస్తుంది. ఇటువంటి వ్యాధులకు హోమియో బాగా ఉపయోగపడుతుంది.

**డెంగ్యూ :** లక్షణాలు : జ్వరం, ఎముకల నొప్పులు, కళ్ళలోనుంచి నీరు కారడం, కళ్ళు కదలించడం కష్టంగా మారడం, ఆకలి తగ్గి, వాంతి అయ్యేట్లు ఉండటం, శరీరంపై దద్దుర్లు, పొక్కులు రావడం, ముక్కులోనుంచి రక్తం పడటం, రక్త విరేచనాలు, తలనొప్పి విపరీతంగా ఉండటం.

**కారణం :** డెంగ్యూ వైరస్, ఏడిస్ ఈజిప్టు దోమలు

డెంగ్యూ సోకిన వ్యక్తిని వెంటనే ఆసుపత్రికి చేర్చాలి. రోగికి తరచూ ద్రవపదార్థాలు ఇవ్వాలి. అవసరమైతే రక్తమార్పిడి చేయాలి.

**జాగ్రత్తలు :** దోమలు నిలువ ఉండే ఆవాసాలైన నీళ్ళ తొట్టెలు, టైర్లు, పాడైపోయిన కూలర్లలోని నీళ్ళు నిలువ ఉండకుండా వాటిని తీసివేయాలి.

**చికున్ గున్యా :** చికున్ గున్యా ప్రాణాంతక వ్యాధి కానప్పటికీ మనిషిని కదలలేని స్థితికి చేర్చి, శారీరకంగా, మానసికంగా కృంగిపోయేట్లు చేస్తుంది.

**లక్షణాలు :** వైరస్ సోకిన వెంటనే అధిక జ్వరం, తీవ్రమైన కీళ్ళనొప్పులు ఉండి మనిషి కదలలేని స్థితి ఏర్పడుతుంది. తలనొప్పి, నిద్రలేమి బాధిస్తాయి. వ్యాధి తీవ్రత 5 నుంచి 7 రోజుల వరకూ ఉంటుంది.

**జాగ్రత్తలు :** శరీరంలోని ద్రవాలు, లవణాలు అన్నీ తగ్గిపోతాయి. కనుక ఆహార పానీయాలు సక్రమంగా ఉండే విధంగా చూడాలి. లేకపోతే ప్రాణాపాయానికి దారి తీస్తుంది.

దోమలు కుట్టకుండా దోమతెరలు వాడాలి. నీళ్ళు నిలువ ఉండకుండా జాగ్రత్త వహించాలి.

**మలేరియా :** ప్రతియేటా ఎక్కువగా వర్షాలు పడిన తరువాత దోమల వల్ల మలేరియా జ్వరం వ్యాప్తి చెందుతుంది.

**కారణం :** మలేరియా ప్రోటోజోవా జీవి అయిన ప్లాస్మోడియం ద్వారా సోకుతుంది. ఆడ ఎనాఫిలస్ దోమ కుట్టడం ద్వారా ఈ వ్యాధి వ్యాప్తి చెందుతుంది.

**లక్షణాలు :** జ్వరం తీవ్రంగా ఉండటంతోపాటు చలి ఎక్కువగా ఉంటుంది.

**జాగ్రత్తలు :** దోమలను నివారించడం ద్వారా ఈ వ్యాధిని అరికట్టవచ్చు. దోమతెరలు వాడాలి. నీళ్ళు నిలువల ఉండకుండా చూసుకోవాలి.



**అతిసార :** వర్షకాలంలో సాధారణంగా అతిసార కలుషిత నీరు ద్వారా ఎక్కువగా ప్రబలుతుంది. ఈ వ్యాధికి గురైన వారికి ఉన్నట్లుండి వాంతులు, విరేచనాలు అవుతాయి.

కొందరిలో జ్వరం రావడం, విపరీతమైన కడుపునొప్పి, నోరు ఎండిపోవడం, కాళ్ళలాగడం వంటి లక్షణాలుంటాయి.

ఈ వ్యాధిలో ప్రధానంగా వాంతులు విరేచనాలు త్వరగా తగ్గించడానికి మందులు వాడాల్సి ఉంటుంది.

**వ్యాధి లక్షణాలు :** విరేచనాలు, వాంతులు ఉన్నట్లుండి ఒకేసారి

పెద్దమొత్తంలో అవుతాయి. తద్వారా శరీరంలోని నీటి శాతం తగ్గిపోయి డీహైడ్రేషన్ స్థితి ఏర్పడుతుంది.

ఇలాంటి స్థితిలో చర్మాన్ని పైకి లాగి వదిలితే అలాగే ఉండిపోతుంది. వృద్ధుల్లో చర్మం ముడుతలు పడి ఉంటుంది. కళ్ళు గుంటల్లాగా ఉండటంతోపాటు చాలా నీరసంగా ఉంటుంది.

అతిసార వ్యాధి తీవ్రత బాగా ఎక్కువగా ఉన్నప్పుడు నాడి వేగంగా ఉంటుంది. కొన్ని సందర్భాల్లో నాడి తెలియకుండా ఉంటుంది. రక్తపోటు తగ్గిపోతుంది. రక్తపోటు నమోదు చేయలేని స్థితికి కూడా జారిపోతుంది. శరీరం చల్లబడి రోగి అపస్మారక స్థితిలో ఉండి, కోమాలోకి వెళ్ళిపోయి మరణం సంభవిస్తుంది.

**నివారణ :** అతిసార వ్యాధి వల్ల శరీరం నీటిని, లవణాలను అత్యధికంగా కోల్పోతుంది. కనుక ఈ వ్యాధికి గురైన రోగికి వెంటనే ద్రవపదార్థాలు ఇవ్వాలి.

కొబ్బరి నీరు, మంచినీరు, మజ్జిగ మొదలైనవి ప్రారంభం నుంచి ఇవ్వాలి.

డీహైడ్రేషన్ నివారణకు కాచి చల్లాచిర్చిన ఒక గ్లాసు నీటిలో రెండు స్పూన్ల పంచదార, చిటికెడు ఉప్పు కలిపి ఇవ్వాలి. లేదా ఓరల్ రీ హైడ్రేషన్ సొల్యూషన్ ఇవ్వాలి.

అతిసార వ్యాధికి గురైన వ్యక్తి నోటితో ద్రవపదార్థాలు తీసుకోగలిగినంత వరకూ సెలైన్ అవసరం రాదు.

నోటితో ఏమీ తీసుకోలేని స్థితిలో ఇంట్రావీనస్ ద్వారా సెలైన్ ను డాక్టర్ల సమక్షంలో ఇవ్వవలసి ఉంటుంది.

- డాక్టర్ పావశెట్టి శ్రీధర్, హోమియో ఫిజిషియన్



# స్ఫూర్తి నింపిన రాష్ట్ర 12వ మహాసభలు

యోజనాగ్యాల, ప్రభుత్వాల దాడులకు వ్యతిరేకంగా క్షేత్రస్థాయిలో కార్మికవర్గ ఐక్యతకై పిలుపు!

అది విశాఖ తీరం. సముద్ర ఘోషతో పోటీ పడ్డా జూన్ 13వ తేదీ కార్మికుల కోలాహలం. అప్పటి వరకు మబ్బుల్లో దోబూచులాడుతున్న మార్కాండుని చిన్న బుచ్చుతూ నేలనే అరుణార్ణవం చేసిన “ఎర్రసేన”.

అందరి నోటా ఒకే నినాదాలు, “కార్మికవర్గ ఐక్యత వర్ధిల్లాలి!” “కేంద్ర, రాష్ట్ర ప్రభుత్వాల కార్మిక వ్యతిరేక విధానాలు నశించాలి!” “ఆల్ రోడ్స్ లీడ్ టు లండన్” అన్నట్లు విశాఖ జిల్లాలోని కార్మికవర్గానికి

సంబంధించినంతవరకు అన్ని దారులూ జూన్ 13వ తేదీన జరిగిన ర్యాలీ, బహిరంగ సభ వద్దకే చేరాయి.




జూన్ 13-16 తేదీల్లో విశాఖపట్నంలోని పోర్టు స్టేడియంలో విజయవంతంగా సిఐటియు రాష్ట్ర మహాసభలు ముగిశాయి. 743 మంది ప్రతినిధులు, వారిలో 174 మంది మహిళా ప్రతినిధులు పాల్గొన్నారు. మధ్యతరగతికి కేటాయించిన 95 మంది ప్రతినిధులను మినహాయిస్తే మొత్తం రాష్ట్ర సిఐటియు సభ్యత్వంలో 28% గా ఉన్న మహిళలు మహాసభ ప్రతినిధుల్లో కూడా 28.5% ఉన్నారు. చివరి రోజు ఎన్నికైన రాష్ట్ర కౌన్సిల్లో మహిళలు 29.2 శాతం కాగా, రాష్ట్ర కమిటీలో 31.8 శాతం మందిగా ఉన్నారు.

మండల కమిటీల పని మెరుగు జేయాలని, మండల కేంద్రాలన్నింటిని ఆందోళనా-ప్రచార

కేంద్రాలుగా అభివృద్ధి చేయాలని మహాసభ నిర్మాణ కర్తవ్యాలను నిర్దేశించింది. ఏయే రంగాలపై కేంద్రీకరిస్తే రాష్ట్రంలో సిఐటియు వేగంగా అభివృద్ధి ఔతుందో మహాసభ చర్చించి నిర్ణయించింది. అన్ని పరిశ్రమల్లోను పెద్ద సంఖ్యలో కాంట్రాక్టు కార్మికులు పెరుగుతున్నారని వారిని అన్ని జిల్లాల్లో సంఘటితం చేయాలని, అందుకు అవసరమైన డిమాండ్లు రూపొందించుకోవాలని మహాసభ నిర్ణయించింది. కుల వివక్షపై కార్మికుల్లో శక్తివంతమైన క్యాంపెయిన్ చేపట్టాలని, రైతాంగం, వ్యవసాయ కార్మికుల పోరాటాల్లో భాగస్వాములు కావాలని తన కార్యకర్తలందరికి ఈ మహాసభ దిశా నిర్దేశం చేసింది. పాలకవర్గాల సైద్ధాంతిక దాడిని తిప్పికొట్టేలా కార్యకర్తల్ని తయారు చేయాలని, సామ్రాజ్యవాద వ్యతిరేక పోరాటాన్ని అన్ని స్థాయిల్లో ద్విగుణీకృతం చేయాలని





నిర్ణయించింది.

నేడు రాష్ట్రంలో వివిధ రంగాల కార్మికులు ఎదుర్కొంటున్న సమస్యలే గాక, సాధారణ కష్టజీవులు ఎదుర్కొంటున్న సమస్యలపై 45 తీర్మానాలను మహాసభ ఆమోదించింది. ప్రధాన కార్యదర్శి నివేదికపై రెండు భాగాలుగా చర్చ జరిగింది. గత రెండు సంవత్సరాలుగా జరిగిన కార్యకలాపాలపై సమీక్షపైన జిల్లాలు, రంగాలు కలిపి 40 మంది చర్చల్లో పాల్గొన్నారు.

భవిష్యత్ ప్రణాళికపై జిల్లాలు, రంగాల నుండి 27 మంది చర్చల్లో పాల్గొన్నారు. ఆ రకంగా మొత్తం 97 మంది చర్చల్లో పాల్గొని తమ అభిప్రాయాలు వెల్లడించారు. 15వ తేదీ ఉదయం మొత్తం ప్రతినిధులు 5 బృందాలుగా విడిపోయి “ప్రజాతంత్ర పనివిధానం”, “క్షేత్రస్థాయిలో కార్మికవర్గ ఐక్యత”, “సభ్యత్వం”, “అకౌంట్స్”, “మున్సిపల్ పట్టణాల్లో కృషి” కమీషన్స్ పై చర్చించారు. మొత్తం 194 మంది ఈ చర్చల్లో పాల్గొన్నారు. ప్రధాన కార్యదర్శి నివేదికపైన, కమీషన్లలోను చర్చల్లో పాల్గొన్న 291 మందిని పరిగణనలోకి తీసుకుంటే హాజరైన ప్రతి 2.5 మంది ప్రతినిధుల్లో ఒకరు ఏదో ఒక చర్చల్లో పాల్గొన్నారు.

జూన్ 13న జరిగిన ప్రదర్శనలో వేలాదిమంది కార్మికులు పాల్గొన్నారు. అనంతరం జరిగిన బహిరంగ సభలో కేరళ రాష్ట్ర ముఖ్యమంత్రి కా॥ వి.ఎస్.అచ్యుతానందన్, సిఐటియు అధ్యక్షులు కా॥ఎ.కె.పద్మనాభన్, కార్యదర్శి కా॥ కె. హేమలత, రాష్ట్ర ప్రధాన కార్యదర్శి ఆర్.సుధాభాస్కర్, ఉపాధ్యక్షురాలు ఎస్.పుణ్యవతి ప్రసంగించారు. ఈ సభకు రాష్ట్ర అధ్యక్షులు కా॥ ఎస్.వీరయ్య అధ్యక్షత వహించారు. సామ్రాజ్యవాద ప్రపంచీకరణ సంక్షోభంలో కూరుకుపోయిందని, దాన్నుండి బయట పడ్డానికి అన్ని దేశాల్లో కార్మికుల హక్కులపై దాడి


జరుగుతోందని కా॥ అచ్యుతానందన్ చెప్పారు. ప్రభుత్వ రంగాన్ని కుదించటం, సంక్షేమ చర్యలకు తిలోదకాలు ఇవ్వడం దాన్నో భాగమేనన్నారు. కార్మిక హక్కుల రక్షణకై ఉన్నంతలో వామపక్ష ప్రభుత్వాలు ఏ విధంగా నిలుస్తున్నాయో వివరించారు.

14వ తేదీ ఉదయం సరిగ్గా 10 గంటలకు సీనియర్ నాయకులు కా॥ అల్లూరి నత్యనారాయణగారి పతాకావిష్కరణ చేయటంతో మహాసభ ప్రారంభమైంది. అధ్యక్షవర్గంగా కా॥ ఎస్.వీరయ్య, ఎస్.పుణ్యవతి, పి.రోజా, పి.అజయ్ కుమార్, బి.భిక్షమయ్య, బి.రామాంజనేయులు వ్యవహరించారు. అర్హతల కమిటీ, తీర్మానాల కమిటీ, మనిట్స్ కమిటీలను మహాసభ ఏకగ్రీవంగా ఎన్నుకున్నది.

ఆహ్వానసంఘ అధ్యక్షులు కా॥ సి.హెచ్.నర్సింగరావు గారి ఆహ్వాన ప్రసంగం తర్వాత, సిఐటియు ప్రధాన కార్యదర్శి కా॥ తపన్ సేన్ మహాసభను ప్రారంభిస్తూ ఉత్తేజకర ఉపన్యాసం ఇచ్చారు. 2వ సారి అధికారంలోకి వచ్చిన యుపిఎ (2) వామపక్షాల అడ్డంలేకపోవడంతో విచ్చలవిడి ప్రైవేటీకరణలకు శ్రీకారం చుట్టింది. వీటిని ప్రతిఘటించేందుకు క్షేత్రస్థాయి నుండి కార్మికవర్గ ఐక్యతకు కృషి చేయాలని కా॥ తపన్ సేన్ పిలుపునిచ్చారు.

కార్మికోద్యమాలను అణివేసేందుకు పాలకులు సాగిస్తున్న నిరంకుశ విధానాలను, విచ్చిన్నకరన పద్ధతులను మరింత సంఘటితంగా ప్రతిఘటించాలని మహాసభ పిలుపునిచ్చింది. ప్రత్యేకంగా సిఐటియును నాశనం చేయడం ద్వారా రాష్ట్రంలో సంఘటిత, ప్రజాతంత్ర ఉద్యమాన్ని నిర్వీర్యం చేసేందుకు 2008 నుండి ఆనాటి ముఖ్యమంత్రి, కాంగ్రెస్ పార్టీ వేసిన





**ఎస్.వీరయ్య**  
సిఐటియు రాష్ట్ర అధ్యక్షులు



**ఆర్.సుధాభాస్కర్**  
సిఐటియు రాష్ట్ర ప్రధాన కార్యదర్శి



**ఎం.డి.అబ్బాస్**  
సిఐటియు రాష్ట్ర కోశాధికారి

పథకాలను ఎప్పటికప్పుడు పసికట్టూ ప్రతిఘటించాలని మహాసభ ఆదేశించింది. ఒక పక్క ప్రభుత్వం ఐసిడిఎస్ గొంతునులిమేందుకు ప్రయత్నిస్తూ, అటువంటి చర్యలను అడ్డుకుంటున్న అంగన్ వాడీ యూనియన్ నాయకులను “ఇంటి బాట” పట్టించేందుకు ఇటీవల ఐసిడిఎస్ డైరెక్టరేట్ నుండి ఇచ్చిన ఉత్తర్వులను అన్ని స్థాయిల్లో ప్రతిఘటించేందుకు సిఐటియు కార్యకర్తలు జూన్ 18న ప్రాజెక్టు స్థాయి ధర్నాలను పెద్ద ఎత్తున చేపట్టాలని మహాసభ పిలుపునిచ్చింది. దీన్ని కార్మికోద్యమంపై దాడిగా అభివర్ణించింది. 9 గంటలపాటు నివేదికపై సుదీర్ఘ చర్చ జరిగింది. ప్రధాన కార్యదర్శి సమాధానం తర్వాత మహాసభ ఏకగ్రీవంగా నివేదికను ఆమోదించింది. అనంతరం 189 మందితో నూతన కౌన్సిల్, 110 మందితో రాష్ట్ర కమిటీని మహాసభ ఏకగ్రీవంగా ఎన్నుకుంది. కా॥ ఆర్.సుధాభాస్కర్ ప్రధాన కార్యదర్శిగా, ఎస్.వీరయ్య అధ్యక్షులుగా కా॥ ఎం.డి.అబ్బాస్ కోశాధికారిగా మరో 23 మందిని నూతన ఆఫీసుబేరర్లుగా మహాసభ ఎన్నుకుంది. ఉపాధ్యక్షులు కా॥ పి.రాజారావు, కా॥ ఎస్.పుణ్యవతి, కా॥ బి.భిక్షమయ్య, కా॥ పి.రోజా, కా॥ ఆర్.లక్ష్మయ్య, కా॥ ఎన్.నర్సింహారెడ్డి, కా॥ బి.రామాంజనేయులు, కా॥ ఎ.అజ శర్మ, కా॥ డివి కృష్ణ, కా॥ కళ్యాణం వెంకటేశ్వర్లు, కా॥ బి.వీరారెడ్డి, కా॥ చుక్కా రాములు, కార్యదర్శులుగా కా॥ పి.అజయ్ కుమార్, కా॥ ఎం.సాయిబాబు, కా॥ భూపాల్, కా॥ ఎ.వి.నాగేశ్వరరావు, కా॥ పాలడుగు భాస్కర్, కా॥ జె.వెంకటేశ్, కా॥ కె.ఉమామహేశ్వరరావు, కా॥ కె.ధనలక్ష్మి, కా॥ ఎస్.రమ, కా॥ వంగూరు రాములు, కా॥ గడ్డం రమేష్ లు ఎన్నికైనారు.

766 మంది ప్రతినిధులు ఎంపిక కాగా 743 మంది హాజరైనారు. వీరిలో 95 మంది సిఐటియుకు అనుబంధం కాని మధ్యతరగతి రంగాలకు చెందిన వారు. మొత్తం ప్రతినిధుల్లో 553 మంది పురుషులు, 174 మంది స్త్రీలు

హాజరయ్యారు. మొత్తం ప్రతినిధుల్లో 35 సంవత్సరాలలోపు వారు 233 మంది, 50 సంవత్సరాల పైబడ్డవారు 113 మంది, ఆ మధ్యలో 391 మంది ఉన్నారు. అనుభవం ఉరకలేసే వయసుల సమ్మేళణంగా మహాసభ జరిగింది. 10 సంవత్సరాల నుండి సిఐటియులో పనిచేస్తున్న వారు 318 మంది కాగా, 5 సంవత్సరాల నుండి సిఐటియులో పరిచయమున్నవారు 264 మంది, ఆ మధ్యలో 145 మంది ప్రతినిధులున్నారు. 20 సంవత్సరాల వయసున్న ఇద్దరు ప్రతినిధులు హాజరుకాగా, 84 వయసున్న అల్లూరి సత్యనారాయణ గారు అత్యధిక వయసున్నవారు. నిర్బంధాన్ని ఎదిరించి నిలిచిన సమరశీల కార్యకర్తలు, గర్భిణీలుగా ఉండి పోలీసుల దాడికి గురైన మహిళా కార్యకర్తలు, తప్పుడుకేసుల్లో జైళ్ళు, నిర్బంధాలను ఎదుర్కొన్న వారు ప్రతినిధుల్లో గణనీయంగా ఉన్నారు. సిఐటియులో పెరుగుతున్న సమరశీలతకు ఇది ఒక నిదర్శనం.

ఈ మహాసభల ప్రారంభ సభలోనే ఎఐటియుసి, బిఎంఎస్ రాష్ట్ర నాయకులు ప్రసంగించారు. ఐదవ, ఎస్ఎఫ్ఐ, డివైఎఫ్ఐ, వ్యవసాయ కార్మిక సంఘం, రైతు సంఘం, కెవిపిఎస్, యుటిఎఫ్, వృత్తినంఘాల నాయకులు తమ సౌహార్ద సందేశాలిచ్చారు.

స్థూలంగా జూన్ 13-16 తేదీల్లో జరిగిన సిఐటియు రాష్ట్ర మహాసభలు ఉద్యమంలో స్ఫూర్తి నింపాయి. ప్రభుత్వాల కార్మిక వ్యతిరేక విధానాలపై పోరాడాలన్న దీక్షను ప్రతినిధుల్లో పెంచాయి. వివిధ రంగాల్లో జరుగుతున్న పోరాటాలను అన్ని జిల్లాల ప్రతినిధులు అర్థం చేసుకునేలా చేసింది ఈ మహాసభ. రాష్ట్ర సమైక్యతకోసం తెలంగాణ జిల్లాల కార్యకర్తలు నిలుస్తున్న తీరు ప్రతినిధుల రోమాలు నిక్కబొడిచేలా చేసింది.

తదుపరి మహాసభ నాటికి సిఐటియును మరింత బలోపేతం చేస్తామన్న ఆత్మ విశ్వాసంతో ప్రతినిధులు తమ తమ స్థానాలకి తిరిగి వెళ్ళారు.

ఆర్.సుధాభాస్కర్



## ఐక్య పోరాటాలతోనే సమస్యల పరిష్కారం

ప్రకాశం జిల్లా కందుకూరు డివిజన్ సిఐటియు5వ మహాసభలు జూన్ 9 న కందుకూరులోని ఆర్టిసి బస్టాండ్ దగ్గర ఉత్సాహపూరితంగా జరిగాయి. తొలుత సిఐటియు జెండాను డివిజన్ అధ్యక్షులు ఓ.రామకోటయ్య ఆవిష్కరించారు. మహాసభలకు ఓ.రామకోటయ్య, ఎస్.కె. షియాజుద్దీన్, ఆర్.బ్రహ్మానందం, సిహెచ్ ఇందిరలు అధ్యక్షవర్గంగా వ్యవహరించారు. సిఐటియు జిల్లా కార్యదర్శి జి.శ్రీనివాసులు మహాసభను ప్రారంభించి, ప్రసంగించారు. కేంద్ర, రాష్ట్ర ప్రభుత్వాలు అనుసరిస్తున్న ఆర్థిక విధానాలకు వ్యతిరేకంగా పోరాడాలని పిలుపునిచ్చారు. 1970 నుండి సిఐటియు ఐక్యపోరాటాల ద్వారా అనేక సమస్యలు పరిష్కారం చేసుకున్నారన్నారు. ఉద్యోగ కార్మికుల సమస్యలపై కలసి పనిచేస్తామని ఐఎన్ టియుసి, బిఎంఎస్ సంఘాలు ప్రకటించటం నంతోషకర విషయమన్నారు. అంగన్ వాడీ, ఆశ, మధ్యాహ్నభోజనం, గ్రామసేవకులను ప్రభుత్వ ఉద్యోగులుగా గుర్తించి వేతనాలు నిర్ణయించాలని డిమాండ్ చేశారు. అసంగటితరంగ కార్మికులైన ఆటో, భవన నిర్మాణ, ముఠా, రిక్తా తదితర రంగాల కార్మికులకు సమగ్ర చట్టాన్ని రూపొందించాలని శ్రీనివాసులు ప్రభుత్వాన్ని డిమాండ్ చేశారు. సిఐటియు నాయకులు షేక్ షియాజుద్దీన్ కార్యదర్శి నివేదిక ప్రవేశపెట్టగా ప్రతినిధులు ఏకగ్రీవంగా ఆమోదించారు. పిటిపి కార్మికులకు



కనీస వేతనాలు అమలు చేయాలని, శ్రామిక మహిళలపై రాజకీయ వేధింపులు అరికట్టాలని తీర్మానాలు ఆమోదించారు. రైతు సంఘం జిల్లా నాయకులు ముప్ప రాజుకోటయ్య, వ్యవసాయ కార్మిక సంఘం డివిజన్ కార్యదర్శి జి.వెంకటేశ్వర్లు, కెవిపిఎస్ నాయకులు జిలెభి కుమార్, డివైఎఫ్ఐ ఎం.రవి, ఐద్యా ఎస్.కె మున్సిర్ సుల్తాన సందేశాలు ఇచ్చారు.

22 మందితో కమిటీని మహాసభ ఏకగ్రీవంగా ఎన్నుకున్నది. అధ్యక్షులుగా ఓ.రామకోటయ్య, కార్యదర్శిగా ఎం.మనోజు, ఉపాధ్యక్షులుగా ఎస్.ఎ.గౌస్, ఆర్.బ్రహ్మానందం ఉన్న పద్మావతి, డి.రామమూర్తి సహాయ కార్యదర్శులుగా ఎస్.కె.షియాజుద్దీన్, ఆర్.కోటేశ్వరరావు, బి.మిల్సాబి, వాసంతి, కమిటీ సభ్యులుగా ఎ.కోటేశ్వరరావు, సిహెచ్ పుల్లయ్య, సిహెచ్ శ్రీనివాసులు, జి.విజయ, జి.వరలక్ష్మి, రవణమ్మ, నాగేశ్వరరావు, ప్రహ్లాద, ఎస్.కె సుభాని, షంషాద్ తదితరులను ఎన్నుకున్నారు. ★

## శివశంకర దుప్పట్ల వర్తక సంక్షేమ సంఘం 26వ మహాసభ



తూర్పుగోదావరి జిల్లాలో శ్రీ శివశంకర దుప్పట్ల వర్తక సంక్షేమ సంఘం 26వ పట్టణ మహాసభ సామర్లకోట వాటర్ ట్యాంక్ ఆవరణలో అధ్యక్షులు కరణం గోవిందరాజు అధ్యక్షతన జరిగింది. ఈ కార్యక్రమానికి ముఖ్య అతిథులుగా పట్టణ కార్యదర్శి కరణం ప్రసాదరావు, సిఐటియు మండల కార్యదర్శి బాలం శ్రీనివాస్లు

విచ్చేసి మాట్లాడుతూ 26 సంవత్సరాలుగా దుప్పట్ల సంఘం సభ్యులు ఐక్యమత్యంగా ఉండడం వలనే ఇంతకాలంగా సంఘం కొనసాగుతుందని చెప్పారు. దుప్పట్ల వర్తకులకు ప్రభుత్వ పథకాలు కాని సంక్షేమ పథకాలు కాని అందడం లేదని చెప్పారు. దుప్పట్ల వర్తకులకందరికి ఇళ్ళ స్థలాలు, బ్యాంకు రుణాలు ఇవ్వాలని, కమ్యూనిటీహాలు నిర్మించిఇవ్వాలని అన్నారు. నూతన కమిటీ గౌరవాధ్యక్షులుగా కరణం శ్రీనివాసరావు, అధ్యక్షులుగా కరణం గోవిందరాజు, కార్యదర్శిగా కరణం సత్యనారాయణ, ఉపాధ్యక్షులుగా తలారపు నరసారావు, నమ్మి వీరభద్రరావు, సహాయకార్యదర్శులుగా గుడ్ల నారాయణరావు, ఉప్పు సూరిబాబు కమిటీ సభ్యులుగా మరో 9 మంది ఎన్నికయ్యారు. ★

### సమస్యలు పరిష్కరించడంలో కాంగ్రెస్ విఫలం

కార్మికుల సమస్యలను పరిష్కరించడంలో కాంగ్రెస్ ప్రభుత్వం విఫలమైందని, పరకాల డివిజన్ నాయకులు టి.బ్రహ్మచారి విమర్శించారు. వరంగల్ జిల్లాలోని సంగెం మండలం సిఐటియు రెండో మహాసభ పొలపోయిన శ్రీనివాస్ అధ్యక్షతన జూన్ 15న జరిగింది. బ్రహ్మచారి మాట్లాడుతూ కేంద్ర, రాష్ట్ర ప్రభుత్వాలు పెట్టుబడి దారులకు అనుకూలంగా చట్టాలను

రూపొందిస్తున్నాయన్నారు. 1996లో భవన నిర్మాణ కార్మికులకు రూపొందించిన చట్టాలను పూర్తిగా అమలు చేయడం లేదన్నారు. అంగన్ వాడీ వర్కర్లను ప్రభుత్వ ఉద్యోగులుగా గుర్తించాలని ప్రభుత్వాన్ని డిమాండ్ చేశారు. మండల నూతన కమిటీని ఏకగ్రీవంగా ఎన్నుకున్నారు. శ్రీనివాస్, యాదగిరి, బిక్షపతి, చంద్రమౌలి, దామెర రవీందర్ తదితరులు పాల్గొన్నారు.



WITH BEST COMPLIMENTS FROM

TRIVENI GLASS FACTORY


Kondagudem-Devarapalli Mandal  
WEST GODAWARI DISTRICT

J.K. AGARWAL  
Managing Director



## మెడికల్ కాలేజీ & హాస్పిటల్ కాంట్రాక్టు ఉద్యోగుల పెండింగ్ వేతనాలు చెల్లించాలి

అనంతపురం మెడికల్ కాలేజీ & హాస్పిటల్ కాంట్రాక్టు ఉద్యోగులకు 8 నెలల పెండింగ్ వేతనాలు వెంటనే చెల్లించాలని, కాంట్రాక్టు ఉద్యోగులందరిని రెగ్యులర్ చేయాలని కాంట్రాక్టు ఉద్యోగుల జేఏసీ రాష్ట్ర కార్యదర్శి ఎండి అబ్బాస్ డిమాండ్ చేశారు. అనంతపురం మెడికల్ కాలేజీ & హాస్పిటల్ కాంట్రాక్టు ఉద్యోగులు జూన్ 6న హైదరాబాద్‌లోని వైద్య, విద్య డైరెక్టరేట్ ముందు ధర్నా నిర్వహించారు. ధర్నానుద్దేశించి అబ్బాస్ మాట్లాడుతూ మెడికల్ కాలేజీలో గత పది సంవత్సరాలుగా ఉద్యోగులు ఇబ్బందులు పడుతున్నారన్నారు. అయినా ప్రభుత్వం పట్టించుకోడంలేదు. పెరిగిన ధరలకనుగుణంగా వేతనాలు పెంచాలని డిమాండ్ చేశారు. ధర్నా అనంతరం యూనియన్ ప్రతినిధి బృందం వైద్య, విద్య డైరెక్టర్‌ను కలిసి వినతిపత్రం



అందజేశారు. ఈ సందర్భంగా వైద్య, విద్య డైరెక్టర్ మాట్లాడుతూ పెండింగ్ వేతనాలు వెంటనే విడుదల చేస్తామని, గడువు ముగిసిన వారిని కొనసాగిస్తామని హామినిచ్చారు. ధర్నాలో అనంతపురం మెడికల్ కాలేజీ & హాస్పిటల్ కాంట్రాక్టు ఎంప్లాయిస్ యూనియన్ అధ్యక్షులు కాటమయ్య, సెక్రటరీ, క్రిస్టోపర్, శ్రీనివాస్, రవీందర్, సిఐటియు నాయకులు లతీఫ్ తదితరులు పాల్గొన్నారు.

## సమస్యల పరిష్కరిష్కారానికై వినతి పత్రం




ఖమ్మం జిల్లా కంప్యూటర్ టీచర్స్ సంఘం (సిటిఎస్) ఆధ్వర్యంలో జూన్ 26న ఖమ్మం డిఇఓ, కలెక్టర్ కార్యాలయాల

ముందు ధర్నా-ప్రదర్శనలు జరిగాయి. జిల్లా నలుమూలల నుండి 100 మంది టీచర్లు హాజరయ్యారు. ఈ సందర్భంగా సభ, రిప్రజెంటేషన్ జరిగాయి. జిల్లాలో 600 మంది సెక్స్ స్కూల్‌లో పనిచేస్తున్న కంప్యూటర్ టీచర్స్ 5 నెలలుగా జీతాలు లేక ఇబ్బంది పడుతున్నారు. ఇంతవరకు వీరిని పనిలోకి తీసుకోలేదు. విద్యా సంవత్సరం ప్రారంభం అయి నెల అయినా ఇది జరుగలేదు. సంఘంలోకి వచ్చిన వారిని వేధింపులకు గురి చేస్తూ అనేక ఇబ్బందులు పడుతున్నారు. వాటిని వెంటనే అరికట్టాలని, విధుల్లోకి తీసుకోవాలని కలెక్టర్, డిఇఓకి మెమోరాండం ఇచ్చారు.

## యానిమేటర్స్ కు కనీస వేతనాలు అమలుచేయాలి

ఇందిరాక్రాంతి పథంలో పనిచేస్తున్న యానిమేటర్స్ కు కనీసవేతనాలు నిర్ణయించి అమలు చేయాలని ఎ.పి ఐకెపి యానిమేటర్స్ ఉద్యోగుల సంఘం రాష్ట్ర ప్రధాన కార్యదర్శి కె. ధనలక్ష్మి డిమాండ్ చేశారు. సిఐటియు కడప జిల్లా కార్యాలయంలో జూన్ 21న యానిమేటర్స్ విస్తృత సమావేశం చెండ్రాయుడు అధ్యక్షతన జరిగింది.

ఈ సందర్భంగా ఆమె మాట్లాడుతూ యానిమేటర్స్ దీర్ఘకాలంగా కష్టపడి పొదుపు గ్రూపులను ఏర్పాటు చేసి ఐకెపి అభివృద్ధికి తోడ్పడుతున్నారని అలాంటి వారికి వేతనాలు నిర్ణయించి అమలు చేయడంలో ప్రభుత్వం తీవ్ర నిక్ష్యాన్ని ప్రదర్శిస్తుందన్నారు. గ్రామస్తుల ద్వారా రాష్ట్రప్రభుత్వానికి ఆదాయాన్ని ఆర్జించి పెట్టడంలో అగ్ర భాగాన ఇందిరా క్రాంతిపథం పనిచేస్తుందని, కాని శ్రమ చేస్తున్న యానిమేటర్స్ కు పాజెక్టు నుండి గుర్తింపుకార్డులు కూడా ఇవ్వడం లేదన్నారు. రాజకీయ, అధికారుల వేధింపులు



నానాటికి తీవ్రమవుతున్నాయని వీటిని నిరోధించాలని విజ్ఞప్తి చేశారు. అర్జులైన యానిమేటర్స్ కు ప్రమోషన్లు ఇవ్వాలని మండల సమైఖ్య సమావేశాలకు యానిమేటర్స్ కు అనుమతి ఇవ్వాలని ప్రభుత్వాన్ని డిమాండ్ చేశారు. వీటితో పాటు అభయహస్త పింఛన్లు ఫారాలు పూర్తిచేయాడానికి ఒక్క దానికి 4 రూపాయల చొప్పున చెల్లించాలని ప్రభుత్వాన్ని కోరారు. సమావేశ అనంతరం నూతన జిల్లా కమిటీని ఎన్నుకున్నారు.





సిఐటియూ



12వ రాష్ట్ర మహా సభలు  
విజయవంతుం కావాలని ఆకాంక్షిస్తూ


**A.P. NGOS' ASSOCIATION**  
DISTRICT BRANCH, GUNTUR



*P.V.S.R. Murthy*  
President



*B. Srinivasa Rao*  
Secretary




*A. Syam Sundar Srinivas*  
Treasurer



*Ch. Srinivasa Rao*  
Associate-President



*I. Ram Babu*  
Vice-President




*G. Srinivasa Rao*  
Vice-President



*P. Srinivas Rao*  
Vice-President




*G. Koteswara Rao*  
Vice-President



*B.V. Brahman*  
Jt. Secretary (Org)




*Shaik Bajeeth*  
Joint Secretary



*B. Naga Vardhan*  
Joint Secretary



*M. Rajaiah*  
Joint Secretary




*P. Prabhakara Rao*  
Joint Secretary



## తొలగించిన కార్మికున్ని విధుల్లోకి తీసుకోవాలి

అనంతపురం జిల్లా తాడిపత్రి సబ్ డివిజన్ పరిధి విద్యుత్ శాఖలో పనిచేస్తున్న పోల్టుపోల్ వర్కర్ సి ఆదినారాయణను ఎలాంటి నోటీసు ఇవ్వకుండా అక్రమంగా తొలగించారు. తొలగించిన కార్మికున్ని వెంటనే విధుల్లోకి తీసుకోవాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఆధ్వర్యంలో జూన్ 23న అసిస్టెంట్ ఎలక్ట్రికల్ ఇంజనీర్ కార్యాలయం వద్ద ధర్నా నిర్వహించారు. యునైటెడ్ ఎలక్ట్రిసిటీ ఎంప్లాయిస్ యూనియన్ జిల్లా ఇన్చార్జ్ నాయకులు, రాష్ట్ర సహాయ కార్యదర్శి పి.నాగరాజు, అనంతపురం జిల్లా సిఐటియు జిల్లా ప్రధాన కార్యదర్శి ఎం.ఇంతియాజ్, తాడిపత్రి సిఐటియు ప్రధాన కార్యదర్శి జి. రాజారాం రెడ్డి నాయకత్వం వహించారు. ఈ సందర్భంగా రాష్ట్ర సహాయ కార్యదర్శి పి.నాగరాజు మాట్లాడుతూ ఏ ఉద్యోగినైనా విధుల నుండి అధికారులు తొలగించాల్సివస్తే, ముందుగా ఆ ఉద్యోగికి నోటీసు ఇవ్వాలి ఉంటుంది. దానికి కనీసం ఏడు రోజులు గడువు పెట్టి, 7 రోజుల లోపు సరైన సమాధానం నోటీసు తీసుకున్న ఉద్యోగి ఇవ్వకపోతే, ఆ డిపార్ట్మెంట్ నియమనిబంధనల ప్రకారం తరువాత చర్యలు ఉండదని, అలాంటిది పోల్టుపోల్ వర్కర్కు ఎలాంటి నోటీసు ఇవ్వకుండా సక్రమంగా విధులకు హాజరుకావడంలేదని పై అధికారులు వచ్చినప్పుడు నీవు డ్యూటీలో లేవని, నీకు



పోల్ఎక్కడానికి రావడంలేదని కారణాలు చెప్పి తొలగించడం విద్యుత్తు సంస్థలో వర్క్ చూపలేదని చెప్పారు. సిఐటియు జిల్లా ప్రధాన కార్యదర్శి ఎం.ఇంతియాజ్ మాట్లాడుతూ ఎలక్ట్రిసిటీ రూల్స్ ప్రకారం పోల్టుపోల్ వర్కర్ డిపార్ట్మెంట్లో ఏ రకమైన పోల్స్ ఎక్కకూడదని వుందని, అలాంటి రూల్స్ వచ్చినప్పటికీ, పోల్టుపోల్ వర్కర్ను తొలగించడం ఎంత వరకు న్యాయమని ప్రశ్నించారు. జిల్లాలో పోల్టుపోల్ వర్కర్ లేనిదే వీధులకు కరెంట్ రాదన్నారు. అక్రమంగా తొలగించిన పోల్టుపోల్ వర్కర్ను వెంటనే విధుల్లోకి తీసుకోవాలని డిమాండ్ చేశారు.

ఈ కార్యక్రమంలో గుత్తి కళ్యాణదుర్గం, అధ్యక్ష కార్యదర్శులు ఎ.నాగరాజు, టి.మురళికుమార్, ఎం.వెంకటేశ్వర్లు, మహబూబ్బాషా, పిన్నయ్య తదితరులు పాల్గొన్నారు.


## అంగన్వాడీలకు నష్టం చేకూర్చే సర్క్యులర్ నెం 3253ను ఉపసంహరించాలి

అంగన్వాడీలను అణగద్రొక్కే ఆలోచనతో జూన్ 10న విడుదల చేసిన సర్క్యులర్ను వెంటనే ఉపసంహరించుకోవాలని ప్రభుత్వాన్ని డిమాండ్ చేస్తూ జూన్ 18న పశ్చిమగోదావరి జిల్లా చింతలపూడి అంగన్వాడీ ప్రాజెక్టు కార్యాలయం వద్ద సిఐటియు ఆధ్వర్యంలో ధర్నా, రాస్తారోకో నిర్వహించారు. యీ సందర్భంగా జరిగిన సభకు అంగన్వాడీ సంఘ ప్రాజెక్టు కమిటీ అధ్యక్షులు ఎన్.పార్వతి అధ్యక్షత వహించారు. రాస్తారోకోనుద్దేశించి సిఐటియు కమిటీ సభ్యులు ఎస్.భగత్ మాట్లాడుతూ అంగన్వాడీలో ఉన్న ఐక్యతను దెబ్బతీయటానికి ధ్యేయంగా ప్రభుత్వం ఆలోచన ఉందన్నారు. ముఖ్యమంత్రి రోశయ్యకు, కాంగ్రెస్ పాలకులకు మధ్యం టెండర్లు మత్తు వదలేదన్నారు. లిక్కర్ కిక్కులో జోగుతున్న ప్రభుత్వం కళ్ళుతెరవకపోతే అంగన్వాడీల ఆగ్రహానికి గురికావల్సి వస్తుందని హెచ్చరించారు. ఎపి అంగన్వాడీ వర్కర్స్ & హెల్పర్స్ యూనియన్ డివిజన్ కమిటీ కార్యదర్శి బిజెఎన్ కుమారి మాట్లాడుతూ జీతాల బకాయిలు ఇవ్వలేని చేతకాని ప్రభుత్వం “సమస్యలు సృష్టించే” వారి పేర్లు తెలియపరచాలని సర్క్యులర్ విడుదల చేయడం



హాస్యాస్పదం అన్నారు. అంగన్వాడీలను అణగద్రొక్కాలనుకునే వారు గతంలో అధికారాన్ని వదులకోవాల్సి వచ్చిందని, యీ ప్రభుత్వానికి గత ప్రభుత్వాల గతే వడుతుందని హెచ్చరించారు. యీ కార్యక్రమానికి ఎపి వ్యవసాయ కార్మిక సంఘం డివిజన్ అధ్యక్ష, కార్యదర్శులు గంగరాజు, బెజ్జం కిరణ్ కుమార్, ఆశ, మెడికల్ అండ్ హెల్త్ యూనియన్, గ్రామసేవకుల మండల అధ్యక్షులు షేక్ మిరావలీ, వ్యవసాయ కార్మిక సంఘం మండల నాయకులు ప్రసాద్లు మద్దతుగా పాల్గొన్నారు. యీ కార్యక్రమంలో ఎల్ అన్న రాజ్యం, సిహెచ్ లలిత, సూర్యకుమారి, ఆర్.రత్నకుమారి, జి.వెంకటలక్ష్మి, ఆర్.మరియమ్మ, కస్తూరి, జి.శాంతకుమారి, సరోజిని, హేమలత, సారాభాయి తదితరులు పాల్గొన్నారు.





విజయవంతంగా జరిగిన



రాష్ట్ర 12వ మహాసభల సందర్భంగా

*Best complements*

శ్రీ గీల



హైదరాబాద్



మీ ప్రయోజనాలకోసం కార్మికుల పాట్ల కొడతారా?

- హైకోర్టు ప్రశ్న

- విధానాల్లో మార్పులు చేసేటప్పుడు సంక్షేమాన్ని దృష్టిలో పెట్టుకోరా?

- కాకినాడ పోర్టులో ఎరువుల దిగుమతిని ప్రైవేటు సంస్థకు అప్పజెప్పడం సరికాదు

- ప్రభుత్వ ఆదేశాలు రద్దు

కాకినాడలోని డీప్ వాటర్ పోర్టులో రసాయన ఎరువుల దిగుమతికి అనుమతిస్తూ ప్రభుత్వం జారీ చేసిన ఆదేశాలను జూన్ 29న హైకోర్టు రద్దు చేసింది. ఈ వ్యవహారంలో విధాన నిర్ణయాలు వ్యవసాయశాఖ కార్యదర్శి ఇష్టాయిష్టాల మేరకు జరుగుతున్నట్లు ఉందని ఈ సందర్భంగా ఈ కేసును విచారణ జరుపుతున్న న్యాయమూర్తి జస్టిస్ ఎన్.వి.రమణ స్పష్టానించారు. పోర్టునే నమ్ముకుని బతుకుతున్న కార్మికుల సంక్షేమాన్ని పట్టించుకోకుండా ప్రభుత్వం తీసుకున్న నిర్ణయం అసమంజసంగా ఉందని పేర్కొన్నారు.

ఈ కేసుకు సంబంధించిన వివరాలివీ. కాకినాడలో రెండు పోర్టులు ఉన్నాయి. ఒకటి యాంకరుజ్ పోర్టు. ఇది ఎప్పట్నుంచో ఉన్నదే. అయితే ఆధునీకరణతో డీప్ వాటర్


పోర్టును కూడా నిర్మించారు. ఇది రెండోది. వీటి నిర్వహణను ప్రైవేటు యాజమాన్యాలకు ఇవ్వడాన్ని పోర్టు ఉద్యోగులు వ్యతిరేకించారు. అయినా ప్రభుత్వం డీప్ వాటర్ పోర్టు నిర్వహణ ప్రైవేటు సంస్థకు అప్పగించింది. యాంకరుజ్ పోర్టు నిర్వహణను పోర్టు స్టీల్ బార్డెస్ అండ్ డీప్ వాటర్ పోర్టు వర్క్స్ యూనియన్ కు అప్పగించారు.

అయితే ఇటీవల రసాయన ఎరువుల దిగుమతిని ప్రైవేటు కన్సార్టియంలోనున్న డీప్ వాటర్ పోర్టుకు అప్పగించడాన్ని ప్రశ్నిస్తూ వర్క్స్ యూనియన్ హైకోర్టును ఆశ్రయించింది. అయితే ప్రభుత్వ నిర్ణయాన్ని జస్టిస్ ఎన్.వి.రమణ తప్పుపట్టారు. ఈ నిర్ణయం వెనుక వ్యవసాయశాఖ కార్యదర్శి నివేదిక ఉందని, దాని ఆధారంగానే ప్రభుత్వం ఈ నిర్ణయానికి వచ్చినట్లుందని ఎత్తిచూపారు. ఏదేని విధాన నిర్ణయంలో మార్పులు చేసే ముందు దానిపై ఆధారపడే వారి సంక్షేమాన్ని దృష్టిలో పెట్టుకోవాలని హితవు పలికారు. ప్రైవేటు సంస్థకు లబ్ధి చేకూర్చేలా నిర్ణయాలు తీసుకోరాదని సూచించారు. ఈ పోర్టుపై రెండు వేల మంది కార్మిక కుటుంబాలు ఆధారపడి ఉన్నాయన్న విషయాన్ని గుర్తు చేశారు.



## సర్క్యులర్ నెం 3253 ను నిరశిస్తూ సిఐటియు ధర్నా

సిఐటియు వరంగల్ జిల్లా వర్ధన్నపేట డివిజన్ కమిటీ ఆధ్వర్యంలో సర్క్యులర్ నెం 3253 ను నిరశిస్తూ అంగన్వాడీ వర్కర్స్ & హెల్పర్స్ యూనియన్ (సిఐటియు) ప్రాజెక్టు కమిటీ ఐసిడిఎస్ సిడిపిఓ కార్యాలయం ముందు జూన్ 18న ధర్నా నిర్వహించారు. ప్రాజెక్టు కమిటీ అధ్యక్షురాలు రుక్మిణిదేవి అధ్యక్షతన జరిగిన ధర్నాలో శ్రామిక మహిళా జిల్లా కన్వీనర్ కాసు మాదవి, సిఐటియు రాష్ట్ర కౌన్సిల్ సభ్యులు తుమ్మల సాంబయ్య, సిఐటియు వర్ధన్నపేట డివిజన్ కార్యదర్శి మిద్దెపాక రవీందర్లు పాల్గొన్నారు. ధర్నానుద్దేశించి వారు మాట్లాడుతూ రాష్ట్ర ప్రభుత్వం ప్రపంచ బ్యాంకు షరతుల అమలులో భాగంగా గతంలో జీవో నెం 41, 42, 390లను జారీ చేస్తే పోరాటాల ద్వారా నిలువరించగా, తిరిగి 2635 ద్వారా అంగన్వాడీ కేంద్రాలను కుదించి వర్కర్స్, హెల్పర్స్ ను తొలగించే ప్రయత్నం చేస్తున్నదన్నారు. దీనికితోడు ఇటీవల సర్క్యులర్ నెం 3253 ద్వారా హక్కులకోసం, సమస్యల



పరిష్కారం కోసం పోరాటంలో ముందుండే వారిపై వేధింపులు, అక్రమ తొలగింపులు, బెదిరింపులు తక్షణమే ఆపాలన్నారు. ఇది ఉద్యోగ, కార్మిక హక్కులను కాలరాసే నియంతృత్వ పోకడని విమర్శించారు. ఈ ధర్నాలో పర్వతగిరి, వర్ధన్నపేట, రాయవర్తి, సంగెం మండలాల అధ్యక్ష కార్యదర్శులు రుక్మిణి, పద్మ, హైమావతి, కమల, సంగీత, యాదలక్ష్మి తదితరులు హెల్పర్స్ పాల్గొని సిడిపిఓకు వినతిపత్రం సమర్పించారు. ★

## జెఎల్ఎం పోస్టులు వెంటనే భర్తీ చేయాలి

జెఎల్ఎం పోస్టులు భర్తీ చేయాలని డిమాండ్ చేస్తూ యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఆధ్వర్యంలో జూన్ 17న వరంగల్ జిల్లా సిఎండి కార్యాలయాన్ని ముట్టడించారు. ఈ సందర్భంగా ఆ సంఘం సహాయకార్యదర్శి కొలగాని రమేష్ మాట్లాడుతూ 2001 సంవత్సరం జెఎల్ఎం ఇంటర్వ్యూలో ఎంపికైన వారందరికీ పోస్టులు ఇవ్వాలని డిమాండ్ చేశారు. వరంగల్ జిల్లాలో ఆపరేటర్లకు 4+1 ప్రకారం జీతాలు ఇవ్వడం లేదన్నారు. సిఎండి మంజిర్ ఇచ్చిన హామీలను జిల్లాలో అమలు చేయడం లేదన్నారు. రొయ్యలరాజు మాట్లాడుతూ ప్రభుత్వం అధికారంలోకి రాకముందు అనేక వాగ్దానాలు ఇచ్చి



వాటిని పరిష్కరించడంలేదన్నారు. ఈ కార్యక్రమంలో జిల్లా అధ్యక్ష కార్యదర్శులు, ఒంటేరు మల్లయ్య, గజ్జెల కుమార్, నాయుడు, కోటి, పాపిరెడ్డి కుమార్, కొరిడ్డి రజినికుమార్ తదితరులు పాల్గొన్నారు. ★

## పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి సంచిక నుండి 'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్



## యూనిమేటర్స్ కనీస వేతనాలు చెల్లించాలి



ఐకెపిలో పనిచేస్తున్న యూనిమేటర్స్ కనీస వేతనాలు ఇవ్వాలని ఐకెపి యూనిమేటర్స్ యూనియన్ (సిఐటియు) రాష్ట్ర అధ్యక్షురాలు జి.ధనలక్ష్మి ప్రభుత్వాన్ని డిమాండ్ చేశారు. జూన్ 18న హన్మకొండ పబ్లిక్ గార్డెన్ లో యూనియన్ వరంగల్ జిల్లా సదస్సు జిల్లా అధ్యక్షురాలు ఎం.మాధవి అధ్యక్షతన జరిగింది. ఈ సందర్భంగా ధనలక్ష్మి మాట్లాడుతూ కాంగ్రెస్ ప్రభుత్వం అధికారంలోకి రాకుముందు సిఎలకు కనీస వేతనాలు, గుర్తింపు కార్డులు, ఇతర సమస్యలు పరిష్కరిస్తామని హామీ ఇచ్చి నేటికీ వాటిని తుంగలోకి తొక్కిందని ఎద్దేవా చేశారు. మహిళ యూనిమేటర్స్ ను లైంగిక, రాజకీయ వేధింపులకు గురిచేస్తున్నారు.

వారికి రక్షణ కల్పించడంలో ప్రభుత్వం విఫలమైందన్నారు. రాష్ట్రంలో 12 లక్షల మహిళా పొదుపు గ్రూపులు ఏర్పాటు చేసి, వారి చేత పొదుపులు చేయిస్తుంటే వాటిని ప్రభుత్వం సొమ్ము చేసుకుంటుంది తప్ప ఈ సేవలన్ని చేసే వారికి సరైన గుర్తింపు ఇవ్వడం లేదన్నారు. ఐకెపి యూనిమేటర్స్ సమస్యల పరిష్కారానికి జిల్లా వ్యాప్తంగా ఉద్యమాలకు సిద్ధం కావాలని సిఐటియు జిల్లా ప్రధాన కార్యదర్శి గడ్డం రమేష్ పిలుపునిచ్చారు. గ్రామగ్రామాన మహిళ గ్రూపులకు రుణాలిప్పిస్తూ, వాటిని రికవరీ చేయిస్తున్న యూనిమేటర్స్ కు సరైన వేతనాలు ఇవ్వకుండా 300 రూపాయల నుండి 600 రూపాయల వరకు మాత్రమే ఇవ్వడం సరైంది కాదన్నారు. నూతన కమిటీని ఎన్నుకున్నారు. గౌరవ అధ్యక్షులుగా గడ్డం రమేష్, అధ్యక్షులుగా ఎం.మాధవి, ఉపాధ్యక్షులుగా చంద్రకళ, రాజ్ కుమార్, ప్రధాన కార్యదర్శిగా కె.నర్సింగం సహాయ కార్యదర్శి సుధాకర్, బి. ప్రమీల, శ్రీనివాస్ కోశాధికారిగా పి.తిరుమల్ రెడ్డి, మరో పది మందిని కార్యవర్గంలో సదస్సు ఏకగ్రీవంగా ఎన్నుకుంది.

## ఐకెపి యూనిమేటర్స్ కు కనీస వేతనాలు చెల్లించాలి

ఐకెపి యూనిమేటర్స్ కు కనీస వేతనాలు చెల్లించాలని రాష్ట్రమంతా ఒకే విధమైన విధివిధానాలు అమలు చేయాలని మండల కేంద్రాల్లో రివ్యూ మీటింగ్స్ జరపాలని, ప్రమోషన్, ప్రమాద బీమా సౌకర్యాలు కల్పించాలని ఐకెపి యూనిమేటర్స్ ఉద్యోగుల సంఘం రాష్ట్ర సదస్సు తీర్మానించింది.

జూన్ 1న జి.ధనలక్ష్మి, మాధవి, స్వామి అధ్యక్షతన హైదరాబాద్ లోని సుందరయ్య విజ్ఞానకేంద్రంలో రాష్ట్ర సదస్సు జరిగింది. ఈ సదస్సుకు ముఖ్య అతిథిగా సిఐటియు రాష్ట్ర కార్యదర్శి ఎం.సాయిబాబు పాల్గొని ప్రసంగించారు. ఇందిరా క్రాంతిపథంలో గత 14 సంవత్సరాలుగా పనిచేస్తూ ఐకెపి అభివృద్ధికి కృషి చేస్తున్న యూనిమేటర్స్ కు కనీస వేతనాలు చెల్లించాలని డిమాండ్ చేశారు. రాష్ట్రంలో కోటి ఇరవై లక్షలమంది పేద మహిళలతో 12 లక్షల గ్రూపులు ఏర్పాటు

చేశారన్నారు. ప్రభుత్వ పథకాల ప్రచారానికి అమలుకు కృషి చేస్తున్న ఐకెపి సిఎలకు వేతనాలు చెల్లించకుంటే ఆందోళనకు సిద్ధపడతామని ప్రభుత్వాన్ని హెచ్చరించారు.

వేతనాలు పెంచుతామని పలుమార్లు ప్రకటించినా వేతనాలు పెంచకుండా మాయ చేస్తూ యూనిమేటర్స్ తో గొడ్డుచాకిరి చేయిస్తున్నారు. కనీస వేతనాలు చెల్లింపు, ఉద్యోగ భద్రత కల్పించకపోతే రాబోయే కాలంలో పొదుపు సభ్యులతో కలిసి పెద్దఎత్తున ఆందోళనకు దిగుతామని యూనియన్ రాష్ట్ర ప్రధాన కార్యదర్శి కె.ధనలక్ష్మి తెలిపారు. సదస్సు అనంతరం సమస్యలతో కూడిన వినతి పత్రాన్ని గ్రామీణాభివృద్ధిశాఖ ప్రిన్సిపాల్ సెక్రటరీ రెడ్డి సుబ్రహ్మణ్యంకి అందించారు. త్వరలో వేతనాలను పెంచి ప్రకటిస్తామని హామీనిచ్చారు.

## వార్తా పత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు

ప్రచురణ స్థలం : హైదరాబాద్

పత్రిక ప్రచురణ కాలం : మాసపత్రిక

ముద్రాపకుని పేరు : ఎం.ఎ.గృహర్

జాతీయత : భారతీయుడు

చిరునామా: 1-7-139/44, ఎన్.బి.భాస్కరరావు స్మారకకేంద్రం, ఎస్.ఆర్.కె. నగర్, జమిస్తాన్ పూర్, హైదరాబాద్-20

సంపాదకుని పేరు : పి.రోజా

యాజమాన్య వివరాలు : పత్రిక ఆస్తులన్నీ సిఐటియు ఆంధ్రప్రదేశ్ కమిటీకి చెందినవి.

ఎంఎ గృహర్ అను నేను పైన ప్రకటించిన వివరములన్నీ యదార్థమని పేర్కొనుచున్నాను.

ఎం.ఎ.గృహర్, ప్రచురణకర్త



# సినిమీయు 12వ రాష్ట్ర మహాసభలో ఎన్నికైన

## నూతన ఆఫీస్ బేరర్స్

అధ్యక్షులు :	ఎస్.వీరయ్య	ప్రధాన కార్యదర్శి :	ఆర్.సుధాభాస్కర్
ఉపాధ్యక్షులు :	1) ఎస్.పుణ్యవతి	రాష్ట్రకార్యదర్శులు : 1)	పి.అజయ్ కుమార్
	2) పి.రాజారావు	2)	ఎం.సాయిబాబు
	3) ఎస్.నర్సింహారెడ్డి	3)	భూపాల్
	4) పి.రోజా	4)	ఎవి నాగేశ్వరరావు
	5) ఆర్.లక్ష్మయ్య	5)	పాలడుగు భాస్కర్
	6) బి.రామంజనేయులు	6)	జె.వెంకటేష్
	7) ఎ.అజ శర్మ	7)	కె.ఉమామహేశ్వరరావు
	8) డి.వి కృష్ణ	8)	కె.ధనలక్ష్మి
	9) బి.బిక్షమయ్య	9)	ఎస్.రమ
	10) కళ్యాణం వెంకటేశ్వర్లు	10)	ఒంగూరు రాములు
	11) టి.వీరారెడ్డి	11)	గడ్డం రమేష్
	12) చుక్కా రాములు		

ట్రెజరర్ : మహమ్మద్ అబ్బాస్

## నూతన రాష్ట్ర కమిటీ మరియు కౌన్సిల్ సభ్యుల పేర్లు

(రా.క అంటే రాష్ట్ర కమిటీ సభ్యులు)

### శ్రీకాకుళం

1. డి.గోవిందరావు (రా.క)

2. ఎం.తిరుపతిరావు

3. పి.అరుణ (రా.క)

4. కె.నాగమణి

### విజయనగరం

5. టి.సూర్యనారాయణ (రా.క)

6. ఎం.శ్రీనివాస్

7. టి.సుధారాణి (రా.క)

### విశాఖపట్నం

8. ఎస్.రమేష్ (రా.క)

9. ఎస్.రామారావు (రా.క)

10. జి.ఎస్.రాజేశ్వరరావు (రా.క)

11. పి.వెంకటరెడ్డి (రా.క)

12. ఎం.జగ్గునాయుడు (రా.క)

13. ఎం.ధనలక్ష్మి (రా.క)

14. ఎస్.జ్యోతీశ్వరరావు

15. జి.సుబ్బారావు

16. పి.మణి

17. జి.అప్పలరాజు

18. జి.కోటేశ్వరావు

19. కె.శ్రీనివాస్

### తూర్పుగోదావరి

20. డి.శేష బాబ్జీ (రా.క)

21. బి.బి.నాయుడు

22. జి.బేబీరాణి (రా.క)

23. క్రిష్ణవేణి

### పశ్చిమగోదావరి

24. సిహెచ్. బాబురావు (రా.క)

25. కె.రాజారామోహన్ రాయ్ (రా.క)

26. ఎఎన్ విడి ప్రసాద్

27. బి.వాసుదేవరావు

28. ఎ.శ్యామలరాణి (రా.క)

29. బి.కళ్యాణి

### కృష్ణా జిల్లా

30. ఎన్ సిహెచ్ శ్రీనివాస్ (రా.క)

31. పంచకర్ణ శ్రీనివాస్ (రా.క)

32. ముజఫర్ అహ్మద్ (రా.క)

33. ఆర్ అజయ్ కుమార్ (రా.క)

34. పి.నరసింహారావు (రా.క)

35. ఎ.వెంకటేశ్వరరావు

36. పి.మహేష్

37. ఎంవి సుధాకర్

38. ఎన్ సిహెచ్ సుప్రజ (రా.క)

39. ఎ.కమల

40. ఎస్.సుబ్బారావు

### గుంటూరు

41. వై.నేతాజి (రా.క)

42. సిహెచ్. నాగబ్రహ్మచారి

43. సిహెచ్. ప్రమీలా (రా.క)

44. జి.మల్లిశ్వరి

### ప్రకాశం

45. కె.శ్రీనివాసరావు (రా.క)

46. సిహెచ్. శ్రీనివాస్

### నెల్లూరు

47. సిహెచ్. నాగభూషణం (రా.క)

48. అజయ్

49. ఎన్ కె.రెహనబేగం (రా.క)



**చిత్తూరు**

50. ఆర్.హరికృష్ణ (రా.క)  
51. ఎం.నాగార్జున  
52. పి.చైతన్య (రా.క)  
53. పి.హేమలత (రా.క)

**కడప**

54. ఎ.రామ్మోహన్ (రా.క)  
55. ఎ.రఘునాథరెడ్డి  
56. ఐఎన్. సుబ్బమ్మ (రా.క)

**అనంతపురం**

57. ఎం.ఇంటియాజ్ (రా.క)  
58. రామ్మోహన్  
59. నాగమణి (రా.క)

**కర్నూలు**

60. అంజిబాబు (రా.క)  
61. యేసురత్నం  
62. నాగరాజు (రా.క)  
63. ఎం.గోపాల్ (రా.క)  
64. టి.మద్దులు

**మహబూబ్ నగర్**

65. ఖలీల్ (రా.క)  
66. రఘు  
67. వెంకటస్వామి

**మెదక్ జిల్లా**

68. జె.మల్లికార్జున్ (రా.క)  
69. బి.మల్లేష్ (రా.క)  
70. ఎ.మాణిక్యం  
71. సిహెచ్ మల్లేష్  
72. బి.లక్ష్మి (రా.క)  
73. బాలమణి

**రంగారెడ్డి**

74. జి.నర్సింహులు (రా.క)  
75. బిఎన్. సుదర్శన్  
76. కె.హరిప్రసాద్  
77. పి.విజయలక్ష్మి (రా.క)

**హైదరాబాద్**

78. కె.ఈశ్వరరావు (రా.క)  
79. ఎం.పద్మశ్రీ (రా.క)  
80. జె.రాఘవరావు (రా.క)  
81. సయ్యద్ ఆరీఫ్ (రా.క)  
82. ఉన్ని కృష్ణన్  
83. టి.సత్తయ్య

**84. ఎం.నర్సింహరెడ్డి**

**నల్గొండ జిల్లా**

85. టి.గోపి (రా.క)  
86. కె.చంద్రారెడ్డి (రా.క)  
87. ఎం.డి.సలీం  
88. ఎన్.అంజయ్య  
89. ఎం.సులోచన (రా.క)

**ఖమ్మం జిల్లా**

90. ఎ.జె.రమేష్ (రా.క)  
91. మధు  
92. టి.విష్ణు వర్ధన్ (రా.క)  
93. ఎం.వి.అప్పారావు  
వరంగల్

94. రొయ్యల రాజు (రా.క)  
95. రాగుల రమేష్ (రా.క)  
96. దామెర రాజేందర్  
97. జి.యువరాజు  
98. ఆకుల రాజు  
99. కె.మాధవి (రా.క)  
100. పి.అన్నపూర్ణ

**కరీంనగర్**

101. జి.ముకుందరెడ్డి (రా.క)  
102. వి.రవికుమార్  
103. జి.జ్యోతి (రా.క)

**ఆదిలాబాద్**

104. బి.మల్లేష్ (రా.క)  
105. జి.ప్రకాష్

**నిజామాబాద్**

106. రమేష్ బాబు (రా.క)  
**రాష్ట్ర కేంద్రం**  
155. డి.నాగమణ్యం (రా.క)  
156. ఆర్కోటంరాజు (రా.క)  
157. ఆర్వి నరసింహారావు (రా.క)

158. ఎ.వనజ (రా.క)  
159. ఎం.రవీందర్ (రా.క)  
160. కెవివిఎస్ఎన్ రాజు

161. ఆర్ఎస్ మూర్తి  
162. పి.అరుణ

**రాష్ట్ర రంగాలు : అంగన్ వాడీ**

107. బి.లలితమ్మ (రా.క)  
108. ఎం.వీరలక్ష్మి (తూ.గో) (రా.క)  
109. జి.కుమారి (విశాఖపట్నం) (రా.క)  
110. వాణిశ్రీ (చిత్తూరు) (రా.క)  
111. ఎస్.కమలాదేవి (వరంగల్) (రా.క)

**112. నరసమ్మ (మెదక్) (రా.క)**

113. ఎన్ హిమప్రభ (శ్రీకాకుళం) (రా.క)  
114. పి.భారతి (ప.గో) (రా.క)  
115. ఎం.శ్రీలక్ష్మి (విజయనగరం) (రా.క)  
116. లక్ష్మిప్రసన్న (కృష్ణా)  
117. సైదమ్మ (నల్గొండ)  
118. శంకరమ్మ (కడప)  
119. కె.విజయమ్మ (నెల్లూరు)  
120. కోటేశ్వరి (ఖమ్మం)  
121. మధులత (హెల్పర్, విశాఖ)  
122. ఇందిరాగాంధీ (హెల్పర్, చిత్తూరు)  
123. ఎన్.పెద్దన్న (గ్రామసేవకులు)


**మధ్యాహ్న భోజన కార్మికుల సంఘం**

124. అనీల (రాష్ట్రకేంద్రం) (రా.క)  
125. గురువమ్మ (చిత్తూరు)  
126. చంద్రమోహన్ (అనంతపురం) (రా.క)  
127. సావిత్రి  
128. సిద్ధిరాములు(నిజామాబాద్)(బీడీ) (రా.క)  
129. గోపాలస్వామి (మెదక్) ||  
130. సత్తిరెడ్డి (వరంగల్) ||  
131. వి.సావిత్రి (రా.క) ఆశా  
132. భారతి (చిత్తూరు) ||  
133. కె.వెంకటేశ్వర్లు (మున్సిపల్) (రా.క)  
134. ఇ.అంజయ్య ||  
135. కిరణ్ (రా.క) (ఎలక్ట్రిసిటీ)  
136. సూరిబాబు ||  
137. ఎజి రాజమోహన్ (రా.క) మెడికల్ రిప్సె  
138. సిహెచ్ రోజారాణి (రా.క)(మెడికల్ & హెల్త్)  
139. ఎం.నర్సింహారావు (రా.క) (సింగరేణి)  
140. కోటిలింగం (గ్రామపంచాయితీ)  
141. విఎస్ రావు (రా.క) (ఆర్టీసీ)  
142. మెట్టు రవి (యూనివర్సిటీస్)  
143. జయ (సిహెచ్డబ్ల్యు)  
144. టి.గంగరాజు (పిఎసిఎస్)  
145. టి.సాంబయ్య (సెక్యూరిటీగార్డ్స్)  
146. డిఎఎస్వి ప్రసాద్ (పోస్టల్)  
147. కైమెంట్ (ఇన్సూరెన్స్)  
148. కో- ఆప్షన్ (ఎన్జివోస్)  
149. కో- ఆప్షన్ (పబ్లిక్ సెక్టార్)  
150. లింగ ప్రభాకర్ (రా.క) (ఎల్ఐసి ఏజెంట్స్)  
151. పి.వెంకటరామయ్య (బిఇఎఫ్ఐ)  
152. వీరభద్రం (వర్మజార్జర్డ్)  
153. ఎం.సత్యనారాయణ (విఆర్ఓ)  
154. ధనలక్ష్మి (ఖమ్మం) (ఐకెపి)



## కాంట్రాక్టు ఉద్యోగుల వేతనాలు పెంచాలి

రాష్ట్ర ప్రభుత్వ వివిధ శాఖల్లో, పథకాల్లో పనిచేస్తున్న కాంట్రాక్టు, జెట్ సోర్సింగ్, కంటింజెంట్, పార్ట్ టైమ్ ఉద్యోగులందరిని రెగ్యులరైజ్ చేయాలని, 2009 పిఆర్ సి ప్రకారం వేతనాలు పెంచాలని, డిఎ చెల్లించాలని రాష్ట్ర ప్రభుత్వ కాంట్రాక్టు ఉద్యోగుల ఫెడరేషన్ రాష్ట్ర కో-కన్వీనర్ ఎండి అబ్బాస్ డిమాండ్ చేశారు. ఖమ్మం జిల్లాలో జూన్ 27న యుటిఎఫ్ హాల్లో కాంట్రాక్టు ఉద్యోగుల జిల్లా సదస్సు ఫెడరేషన్ జిల్లా కన్వీనర్ ఎ.జె.రమేష్ అధ్యక్షతన జరిగింది. సమావేశంలో ముఖ్య అతిథిగా పాల్గొన్న అబ్బాస్ మాట్లాడుతూ పెరుగుతున్న ధరలతో కాంట్రాక్టు ఉద్యోగులు అనేక ఆర్థిక ఇబ్బందులు ఎదుర్కొంటున్నారని, రెగ్యులర్ ఉద్యోగులకు వేతనాలు పెంచిన ప్రభుత్వం కాంట్రాక్టు ఉద్యోగులను పట్టించుకోకపోవడం దారుణమన్నారు. నెలనెల వేతనాలు రాక కాంట్రాక్టు ఉద్యోగులు



అప్పులపాలై ఆత్మహత్యలకు పాల్పడుతున్నా ప్రభుత్వం మొద్దు నిద్ర నదిస్తుందన్నారు. వెంటనే ప్రభుత్వం వేతనాలు పెంచాలని, అర్హత, సీనియారిటీ, రోష్టర్ పద్ధతిలో కాంట్రాక్టు ఉద్యోగులను క్రమబద్ధీకరించాలని డిమాండ్ చేశారు. సిఐటియు జిల్లా ప్రధాన కార్యదర్శి కళ్యాణం వెంకటేశ్వర్లు, కాంట్రాక్టు ఉద్యోగుల నాయకులు మధు, రంగమూర్తి, తదితరులు పాల్గొన్నారు. 18 శాఖల నుండి కాంట్రాక్టు ఉద్యోగులు హాజరై తమ సమస్యలను సదస్సులో వివరించారు.

## ఐకెపి సిఏల జిల్లా సదస్సు



మెదక్ జిల్లాలో ఐకెపిలో క్షేత్రస్థాయిలో పనిచేస్తున్న సిఏల జిల్లా సదస్సు సంగారెడ్డిలోని కెమిస్ట్ భవన్ లో జూన్ 26న జరిగింది. 36 మండలాల నుండి 350 మంది హాజరయ్యారు. యూనియన్ రాష్ట్ర కార్యదర్శి కె. ధనలక్ష్మి ముఖ్యఅతిథిగా హాజరై ప్రసంగించారు. సిఏలకు కనీస వేతనాలు అమలు చేయాలని, పిఎఫ్, ఇఎస్ఐ ఇన్సూరెన్స్, గుర్తింపు కార్డులు ఇవ్వాలని,

అధికారుల వేధింపులు అరికట్టాలని, ఉద్యోగ భద్రత కల్పించాలని డిమాండ్ చేశారు. ఐక్యంగా పోరాటం చేయడం ద్వారా మాత్రమే సమస్యలు పరిష్కారం అవుతాయని అన్నారు. సిఐటియు జిల్లా అధ్యక్షులు జె.మల్లిఖార్జున్, ప్రధాన కార్యదర్శి ఎ.మాణిక్యం, కోశాధికారి బి.మల్లేష్, శ్రామిక మహిళా జిల్లా కన్వీనర్ లక్ష్మి యూనియన్ నాయకులు కిష్టయ్య, యమున, కాంతమ్మ, వెంకటేష్, సురేష్, కిషన్, లక్ష్మన్ నారాయణ తదితరులు పాల్గొన్నారు.

నూతన కమిటి : గౌ|| అధ్యక్షులుగా మాణిక్యం, అధ్యక్షులు కిషన్, ప్రధాన కార్యదర్శి యమున, మరో 14 మంది ఆఫీస్ బేరర్లతోపాటు మండల అధ్యక్ష కార్యదర్శులను జిల్లా కమిటీలుగా తీసుకోవడం జరిగింది.

## సమస్యల పరిష్కారం కోసం ఐక్య పోరాటాలు


దోపిడీకి గురవుతున్న శ్రామిక మహిళల సమస్యలు పరిష్కారం కోసం ఐక్య పోరాటాలు కొనసాగించాలని సిఐటియు వరంగల్ జిల్లా ప్రధాన కార్యదర్శి గడ్డం రమేష్ పిలుపునిచ్చారు. శ్రామిక మహిళ సమన్వయ కమిటి జిల్లా సదస్సు జూన్ 9న వరంగల్ జిల్లా మున్సిపాలిటీ భవనంలో నల్ల భారతి, కాసు మాధవి, శోభ, పి.అన్నపూర్ణల అధ్యక్షతన జరిగింది. ఈ సందర్భంగా సిఐటియు జిల్లా కార్యదర్శి గడ్డం రమేష్ మాట్లాడుతూ వివిధ రంగాల్లో పనిచేస్తున్న శ్రామిక మహిళలు శ్రమదోపిడీకి గురవుతున్నారన్నారు. ప్రభుత్వాలు మహిళలకు కనీస వేతనాలు అమలు చేయడం లేదని యజమానులు కార్మిక చట్టాలను అమలు

చేయడంలేదన్నారు. పని ప్రదేశంలో రక్షణ సౌకర్యం లేకుండా పోయిందని అన్నారు. ప్రభుత్వ విధానాల కారణంగా మహిళలపై భారాలు పెరుగుతున్నాయన్నారు. స్త్రీశిశు సంక్షేమానికి ఎన్నో సేవలందిస్తున్న అంగన్ వాడీలను ఇంటికి పంపాలని ప్రభుత్వం చూస్తుందన్నారు. మధ్యాహ్న భోజనం, బీడీ, ఆశా, గ్రామదీపికలకందరికి కనీసవేతనాలు అమలు చేయాలన్నారు. శ్రామిక మహిళ సమన్వయ కమిటి కన్వీనర్ గా కాసుమాధవి, కో-కన్వీనర్ ఎస్.కమలాదేవి, నల్లా భారతి, ఎం మాధవి, సిహెచ్ శోభ, అన్నపూర్ణ, కమిటీ సభ్యులుగా రఘున, శారద, వీరమణి, స్వరూప, ప్రేమలత, ఉషలు ఎన్నికయ్యారు.



## కాంట్రాక్టు, ఔట్సోర్సింగ్ ఉద్యోగుల సాధనకై రాష్ట్ర వ్యాపిత ఉద్యమం

రాష్ట్ర ప్రభుత్వ శాఖల్లో పనిచేస్తున్న కాంట్రాక్టు, ఔట్సోర్సింగ్ ఉద్యోగుల హక్కుల సాధనకు జూలైలో రాష్ట్ర వ్యాప్త ఉద్యమం నిర్వహిస్తామని రాష్ట్ర ప్రభుత్వ కాంట్రాక్టు ఉద్యోగుల రాష్ట్ర నాయకులు భూపాల్ అన్నారు. జూన్ 29న కాంట్రాక్టు, ఔట్సోర్సింగ్ ఉద్యోగుల ఫెడరేషన్ మెదక్ జిల్లా సమావేశం సంగారెడ్డిలోని కెమిస్ట్ భవన్‌లో జరిగింది. ఈ సమావేశానికి భూపాల్ హాజరయి మాట్లాడుతూ మన పాలకులు ప్రపంచ బ్యాంకు షరతుల మేరకే కాంట్రాక్టు, ఔట్సోర్సింగ్ పద్ధతిలో రాష్ట్ర ప్రభుత్వం తీవ్రమైన శ్రమదోపిడీ చేస్తుందని అన్నారు. 1991 నుంచి సరళీకృత ఆర్థిక విధానాలు అమలు అయినా, 2001 నుండి వివిధ ప్రభుత్వ శాఖలలో పర్మినెంట్ ఉద్యోగుల సంఖ్యను కుదించడం, ఖాళీ పోస్టులను రద్దు చేయడం, రిక్రూట్‌మెంట్ చేయడం లేదు. నేడు 5.50 లక్షలకు కాంట్రాక్టు ఉద్యోగుల సంఖ్య పెరిగింది. గతంలో వేతనాలు అమలు చేసేందుకు ఫైనాన్స్ డిపార్ట్‌మెంట్ 2501 జీవోను జారీ చేసింది. ఏ ప్రభుత్వ శాఖలోను అమలుకు నోచుకోలేదు. అధికారుల, కాంట్రాక్టర్ల వేధింపులు పెద్ద ఎత్తున జరుగుతున్నాయి. 4, 5 నెలలకు ఒక్కసారి జీతాలు ఇస్తున్నారు. పెరిగిన ధరలను పోల్చిచూస్తే



క్రిందిస్థాయి ఉద్యోగికి 10000 రూపాయలు ఉండే విధంగా జీతాలు పెంచాలని డిమాండ్ చేశారు. జూలైలో జరిగే రాష్ట్ర వ్యాప్త ఉద్యమంలో కాంట్రాక్టు, ఔట్సోర్సింగ్ ఉద్యోగులందరు పాల్గొనాలని పిలుపునిచ్చారు.

ఈ కార్యక్రమంలో ఫెడరేషన్ జిల్లా కన్వీనర్ మాణిక్యం, కో-కన్వీనర్ రాజిరెడ్డి, ఆర్డబ్ల్యుఎస్, 104, 108, విద్యుత్, రిజిస్ట్రార్, రెసిడెన్షియల్, డిఆర్డిఏ, డిడబ్ల్యుఎంఎం, మెడికల్, సెకండ్ ఎఎన్ఎం, ఐకెపి, రేగా, విద్యావారిపేట, కంప్యూటర్ ఆపరేటర్లు, హాస్టల్ వర్కర్లు వివిధ రంగాల ఉద్యోగులు పాల్గొన్నారు. నాయకులు రఘురాం, యాదయ్య, రాణి, జలజా, చిరంజీవి, రవి, మధు, దుర్గారెడ్డి, కనకయ్య, ధర్మసింగ్, చంద్రారెడ్డి తదితరులు పాల్గొన్నారు. ★

## 104 ఉద్యోగుల సమస్యలు పరిష్కరించాలి

104లో పనిచేస్తున్న ఉద్యోగుల సమస్యలను పరిష్కరించాలని రాష్ట్ర ప్రభుత్వ కాంట్రాక్ట్ ఉద్యోగుల ఫెడరేషన్ జిల్లా కన్వీనర్ ఎ.మాణిక్యం అన్నారు. 104 ఉద్యోగులపై హెచ్ఎంఆర్ఐ యాజమాన్యం తీవ్రమైన వేధింపులకు పాల్పడుతున్నదని జూన్ 30న జరిగిన సమావేశంలో తెలిపారు. హెచ్ఎంఆర్ఐ యాజమాన్యం రిక్రూట్‌మెంట్ సందర్భంగా చేసుకున్న ఒప్పందాలను అమలు చేయడం లేదు. ప్రతి ఆరు నెలకు ఒకసారి వేతనాలు పెంచుతామని ఫార్మాసిస్టులకు, కంప్యూటర్ ఆపరేటర్లకు, డ్రైవర్లకు, ల్యాబ్ టెక్నిషియన్లకు ఇవ్వవల్సిన జీతాలు ఇవ్వకుండా తక్కువ జీతాలు ఇస్తున్నారు.

12,14 గంటలు పనిచేయించుకుంటూ తక్కువ వేతనాలు ఇస్తూ ఎటువంటి సౌకర్యం కల్పించడంలేదన్నారు. సెకండ్ ఎఎన్ఎంలకు రక్షణ సౌకర్యం లేదన్నారు. హెచ్ఎంఆర్ఐ యాజమాన్యం తీవ్రమైన శ్రమ దోపిడీకి పాల్పడుతోందన్నారు.

రాష్ట్ర ఆర్థిక శాఖ కాంట్రాక్ట్, ఔట్సోర్సింగ్ ఉద్యోగులకు వేతనాలు పెంచుతూ జీవోను జారీ చేసిందన్నారు. దీనిని 104 ఉద్యోగులకు వర్తింపజేయాలని డిమాండ్ చేశారు.

పిఎఫ్, ఇఎస్ఐ ఇన్సూరెన్స్, గుర్తింపుకార్డులు వంటి సమస్యలు ఉన్నాయన్నారు. ప్రభుత్వ ఆధీనంలో నడుస్తున్న 104ను ప్రైవేటు సంస్థ ద్వారా నడుస్తుంది. 104లో పనిచేస్తున్న కాంట్రాక్టు, ఔట్సోర్సింగ్ ఉద్యోగులందరిని పర్మినెంట్ చేయాలని డిమాండ్ చేశారు. రాష్ట్రంలో సుమారు 5 వేల మంది 104 వాహనాలలో పనిచేస్తున్నారన్నారు.

వీరు ఎదుర్కొంటున్న సమస్యలను వెంటనే పరిష్కరించాలని డిమాండ్ చేశారు. హక్కుల సాధనకు ఐక్యంగా ఉద్యమించాలని, పోరాటాల ద్వారా సమస్యలు పరిష్కరించుకోవాలన్నారు. సిఐటియు నాయకులు ప్రసాద్, 104 ఉద్యోగులు పాల్గొన్నారు.

### ఇందిరమ్మ అవినీతిని అరికట్టాలి

ఇందిరమ్మ గృహల్లో జరిగిన అవినీతిపై విచారణ జరపాలని, లబ్ధిదారులకు బకాయి బిల్లులు వెంటనే చెల్లించాలని ఖమ్మం జిల్లా గార్లమండల కేంద్రంలో రిలే నిరాహారదీక్షలను ప్రారంభించి ప్రసంగిస్తున్న సిఐటియు రాష్ట్ర కార్యదర్శి పాలడుగు భాస్కర్





# విజయనగర రాజులు

విక్రమసింగుకి ప్రపంచాన్నంతా జయించి, తన గుప్పిట్లో పెట్టుకోవాలన్న దురాశ కలిగింది. అందుకోసం అనేక యుద్ధాలు చేసి, చాలా రాజ్యాలను జయించాడు. రక్తం ఏరులై పారినా రాజ్యకాంక్షతో దుర్మార్గంగా ప్రవర్తించసాగాడు.



ఓసారి మగధ రాజ్యంతో యుద్ధం చేసి, ఎంతోమందిని చంపి రాజ్యాన్ని వశం చేసుకున్నాడు. విజయగర్వంతో రాజుని బంధించి తీసుకుని వెళ్తుండగా, మార్గమధ్యంలో ఓ యువకుడు పాటలు పాడుకుంటూ, గుర్రంపై వెళ్తూ కనిపించాడు. విక్రమసింగుకి కోపం వచ్చింది. వెంటనే ఆ యువకుడిని ఆపాడు.

“ఏరా! ఎప్పుడో ఈ రాజ్యాన్ని జయించాను. కనీసం గౌరవం లేకుండా నా ఎదురుగానే గుర్రపు స్వారి చేస్తావా? నీకెంత గుండె ధైర్యం! ఎంత పొగరు!” అంటూ అరిచాడు.

“అలాగా రాజా! మీరు అనుకున్నట్లు ఈ రాజ్యాన్నైతే జయించారు. కానీ ఈ గుర్రాన్ని జయించారా? లేదు కదా! అందుకే ఈ గుర్రంపై ఎక్కి వస్తున్నాను” అన్నాడా యువకుడు తాపీగా.

“ఏమిటా నీ అహంకారం! ఈ రాజ్యాన్ని జయిస్తే రాజ్యంలో ఉన్న గుర్రాన్ని జయించినట్లు కాదా” అని గుడ్డురిమాడురాజు.

“కానె కాదు రాజా! మీరు ఈ రాజ్యాన్ని జయిస్తే నాకేంటి..జయించకపోతే నాకేంటి? ఈ గుర్రాన్ని మాత్రం నేనే జయించాను. ఇది నా మాటే వింటుంది. మీ మాట వినదు. అంతే” అన్నాడు.

రాజుకు చిర్రెత్తుకొచ్చింది. కోపం నషాళానికి ఎక్కింది.

“ఈ రాజ్యాన్ని జయించాను కాబట్టి ఈ గుర్రం నా మాట వినక తప్పదు” అన్నాడు కరాఖండిగా

“ఎట్టి పరిస్థితిలోనూ వినదు. కావాలంటే ఆ కొలనులోని నీటిని దానితో తాగించండి చూద్దాం” అని సవాలు విసిరాడు యువకుడు.

రాజుకు పౌరుషం పెరిగింది. విసురుగా ఆ గుర్రం కళ్ళెం చేతబుచ్చుకుని కొలనువైపు ఈడ్చుకెళ్ళబోయాడు. గుర్రం అస్సలు కదలలేదు.

“భటులారా! దీన్ని కొలను దగ్గరకు తోలుకుపోండి” అని ఆజ్ఞాపించాడు.

భటుల బలవంతంగా గుర్రాన్ని లాక్కెళ్ళారు. మహారాజు మీసం తిప్పి “చూశావా నా శక్తి” అన్నాడు.

ఆ యువకుడు చిరునవ్వు నవ్వి, “అప్పుడే అయిపోయిందా? దానితో నీరు తాగించండి చూద్దాం” అన్నాడు.

రాజు గుర్రాన్ని కొలనులో దింపించి దాని మూతిని బలవంతంగా నీటిలో ముంచాడు.

“నీరు తాగు. తాగుతావా లేదా” అంటూ దానితో నీళ్ళు తాగించడానికి శతవిధాలా ప్రయత్నించాడు. గుర్రం తాగలేదు.

“భటులారా! దీనికి బాగా పొగరులాగుంది. కొరడాలతో చితక్కొట్టి నీళ్ళు తాగించండి” అని ఆజ్ఞాపించాడు.

భటులు గుర్రాన్ని కొరడాలతో బాదారు. అయినా అది నీళ్ళు తాగలేదు.

“చూశారా రాజా! అది మీరెంత తిట్టినా కొట్టినా నీరు తాగదు. నేను చెబితేనే తాగుతుంది. ఎందుకంటే అది నాది” అన్నాడా యువకుడు.

రాజుకేం చేయాలో అర్థం కాక మౌనంగా ఉండిపోయాడు. ఆ యువకుడు గుర్రం దగ్గరకు పోయి, దాని తల నిమిరి “నీరు తాగు” అన్నాడు. వెంటనే గుర్రం గటగటా నీరు తాగేసింది.

రాజు సిగ్గుపడ్డాడు. తన ఓటమిని మనస్ఫూర్తిగా అంగీకరించాడు.

“శభాష్! నా కళ్ళు తెరిపించావు. రాజ్యాలను జయించాలన్న కాంక్షతో మానవత్వాన్ని మరిచాను. మనుషులనైనా జంతువులనైనా మనస్సులను జయించాలని చెప్పకనే చెప్పావు. ఇకపై యుద్ధాలు చేయను గాక చేయను” అని చెప్పి, బంధించిన రాజును వదిలేశాడు. తనలో మార్పుకు కారణమైన యువకుడికి తన కొలువులో ఉద్యోగం ఇచ్చి సత్కరించాడు.



## ఔషధ ప్రయోగంతో దుష్ఫలితాలు

ప్రైవేట్ కంపెనీల ఔషధ ప్రయోగాలకు అమాయక గిరిజనులు బలవుతున్నారు. ఎలుకలు, పిల్లుల వంటి మూగ జీవులపై చేసే ప్రయోగాలు మూగ జీవుల్లాంటి గిరిజనులపై జరగడం, ఆ విషయం బయటపడినా ప్రభుత్వం తగు చర్యలు తీసుకోకపోవడం అత్యంత దుర్మార్గం. స్వచ్ఛంద సంస్థల ముసుగులో ఈ చర్యలు జరుగుతుండటం స్వచ్ఛంద సంస్థల పాత్రలపై అనేక అనుమానాలు రేపుతున్నాయి.

ఖమ్మం జిల్లా చర్ల మండలానికి చెందిన పలవురు పేదలు హైదరాబాద్‌లోని ఔషధ కంపెనీల ప్రయోగాలకు వెళ్ళివచ్చిన అనంతరం పలు దుష్ఫలితాలతో బాధపడుతున్నారు. వారి నుంచి 20 రోజులపాటు 45 సార్లు మొత్తం 461 మిల్లీలీటర్ల రక్తాన్ని సేకరించినట్లు బాధితులు చెబుతున్నారు. అది రక్తహీనతకూ, రోగాలకూ దారి తీసింది. ఔషధ ప్రయోగాలకు గురైన వారికి దుష్ఫలితాలు ఏర్పడితే అందుకు బీమా సంస్థ మాత్రమే వైద్య ఖర్చులు, ఆహారం చెల్లిస్తుంది. ఆ విధంగా ఔషధ సంస్థల ప్రతినిధులు ముందుగా సంతకాలు చేయించుకున్నారు.

ప్రయోగాల కోసం ముందుకు వచ్చే వారిని స్వచ్ఛంద కార్యకర్తగా పేర్కొంటున్నారు. అధ్యయనంలో పాల్గొనడం ద్వారా సంబంధిత వ్యక్తి తన ఆరోగ్య పరిస్థితిని కూడా తెలుసుకుంటాడని పత్రంలో పేర్కొన్నారు. సమాజ శ్రేయస్సుకోసం కృషి చేసిన వారవుతారని ప్రశంసించారు. దానిపై స్వచ్ఛంద కార్యకర్తలతో సంతకాలు చేయిస్తున్నారు. వాస్తవంగా ఏ ఒక్కరూ చర్ల నుంచి స్వచ్ఛందంగా ప్రయోగంలో పాల్గొన్న వారు లేరు. వారికి ఆ ఒప్పందంలో ఏముందో తెలియదు. ఎందుకంటే ప్రయోగంలో పాల్గొన్నవారు దుష్ఫలితాలకు గురవుతారని స్పష్టంగా పత్రంలో ఉంది. రక్తనాళాలకు చిల్లులు పడడం, రోగాలు సోకటం, స్పృహ తప్పడంతోపాటు రక్తం గడ్డకట్టడం లాంటివి జరుగుతాయని అందులో వివరించారు. ఇలాంటి దుష్ఫలితాలు ఉంటాయని ముందుగా చెప్పే సంతకాలు చేయించుకుంటున్నామని దళారులు అంటున్నారు. అయితే వాస్తవంగా చర్ల నుంచి వెళ్లిన ఏ ఒక్కరికీ దుష్ఫలితాల గురించి ముందుగా చెప్పలేదని తేలింది. అయినా రోగాలు వస్తాయని చెబితే ఎవరయినా డబ్బు కోసం తెలిసితెలిసి సమస్యలు ఎందుకు తెచ్చుకుంటారో? ఔషధ సంస్థలే వివరించాలి.

జూన్ మూడో తేదీన ఒక ఔషధ సంస్థకు చర్లకు చెందిన పి.రాజు వెళ్ళాడు. జూన్ నాలుగో తేదీన ఒప్పంద పత్రంపై సంతకం చేయించుకుకొని అతనికి 09341 గుర్తింపు సంఖ్యను కేటాయించారు. ఎనిమిదో తేదీ వరకూ అతని నుంచి పలుమార్లు రక్తం సేకరించారు. మాత్రం కూడా మింగించారు. తిరిగి 25వ తేదీన రావాలని ఒప్పించారు. అయితే అతను ప్రస్తుతం నడవలేని దుస్థితిలో పడిపోయాడు. హైదరాబాద్‌లో చికిత్స పొందుతున్న పొదిల కుమారస్వామికి జూన్ మూడో తేదీన 9342 గుర్తింపు సంఖ్యతో ఓ పత్రం కూడా చేతబెట్టారు. ఏడో తేదీ వరకూ ఇతనిపై ప్రయోగాలు చేశారు. అనంతరం అతను ఇంటికి వచ్చి తీవ్ర అనారోగ్యానికి గురై భద్రాచలం ఆసుపత్రిలో తొలుత చేరాడు.


ఆ విషయం బయటికి తెలిసి గొడవ కావడంతో అతనిని హైదరాబాద్‌కు తరలించారు. చర్ల విజయకాలనీకి చెందిన కొప్పుల ప్రభావతికి ముఖం వాపొచ్చింది. పింగళి లక్ష్మికి రక్తహీనత ఏర్పడింది. ఆమె శరీరం తెల్లగా పాలిపోయింది. ఇటువంటి అనేక దుష్ఫలితాలు ప్రయోగాలకు వెళ్ళి వచ్చిన వారిలో కన్పించాయి. వైద్యం, పరిహారం బీమా కంపెనీలదే బాధ్యత : ఔషధ ప్రయోగాలు వికటించిన సందర్భంలో అవసరమైన వైద్య సాయాన్నీ, ఖర్చుల్నీ తామే భరిస్తామని సంస్థలు బయటకు చెబుతున్నాయి. వాస్తవంగా దానికి భిన్నంగా ఈ భారాన్ని బీమా సంస్థలకు కట్టబెట్టాయి. ఒప్పంద పత్రంలోని 8.12 విభాగంలో భద్రతా హామీ పేరుతో పేర్కొన్న అంశంలో బీమా ద్వారానే రక్షణ కల్పిస్తామని పేర్కొన్నారు. దీంతో ఔషధ సంస్థ బాధ్యత ఉండదనేది స్పష్టమవుతోంది. ప్రభుత్వం జోక్యం చేసుకుంటే మినహా దుష్ఫలితాలకు గురైన బాధితులకు న్యాయం జరిగే అవకాశం లేదు.

పేదలకు తప్పని తిప్పలు : ఔషధ ప్రయోగాలకు వెళ్ళివచ్చిన పేదలకు తిప్పలు తప్పవనేది స్పష్టమవుతోంది. సంస్థల యజమానులు ముందస్తు వ్యూహంలో భాగంగానే ఒప్పంద పత్రాలపై సంతకాలు చేయించుకున్నారు. తమ అవసరాలకు అమాయక గిరిజన పేదలను వినియోగించుకొని అటు తర్వాత వచ్చే దుష్ఫలితాలకు సంబంధం లేకుండా జాగ్రత్తలు తీసుకున్నారు. ఈ పత్రాలను పరిశీలించిన అధికారులు మాత్రం ఈ విషయాలను బయటికి చెప్పడం లేదు. ప్రభుత్వపరంగా ఆదుకునే దిశగా చర్యలు కూడా లేవు. కనీసం ఇప్పటి వరకూ స్వచ్ఛంద కార్యకర్తల పేరిట పేదలను తరలింపులో కీలక పాత్ర వహించిన రాంబాబు, సమ్మక్కలను అదుపులోకి తీసుకోలేదు. విచారణ చేస్తున్నామని మాత్రమే చెబుతున్నారు. ఆరుగురు సభ్యులతో ఈ వ్యవహారంపై విచారణ కోసం కమిటీని నియమించామని ఖమ్మం కలెక్టరు పేర్కొన్నారు. ఏ విషయాలపై విచారణ జరుపుతారనేది బయటికి చెప్పలేదు.

మూడు మాసాల విశ్రాంతి : ఒప్పంద పత్రంలోని విరాల ప్రకారం ప్రయోగంలో పాల్గొన్న కార్యకర్తలకు 120 రోజుల విశ్రాంతి అవసరం. రెక్కాడితేగానీ డొక్కాడని కూలీలకు ఇది సాధ్యమయ్యే విషయం కాదు. విశ్రాంతి తీసుకుంటే వారికి అవసరమైన ఆర్థిక వనరులు ఎవరు కల్పిస్తారనేది ప్రశ్నార్థకమే. ఈ వ్యవహారాలకు బాధ్యులైన వారిపై చర్యలు తీసుకోకుండా అధికారులపై రాజకీయ ఒత్తిళ్ళు వస్తున్నాయని వినిపిస్తోంది. ఔషధ ప్రయోగాల మూలంగా శారీరకంగా, ఆర్థికంగా, మానసికంగా అనేక దుష్ఫలితాలను పేద గిరిజనులు అనుభవిస్తున్నారు. గిరిజనులు అనేక రకాల విషజ్వరాలతో మరణిస్తున్నా పట్టించుకోని ప్రభుత్వం, ఔషధ కంపెనీలు ప్రయోగాలకు మాత్రం వారిని ఎంచుకొని మోసగిస్తున్నాయి. పేదరికంలో మగ్గుతున్న అమాయక గిరిజనులను మోసపూరిత ఒప్పందాలపై సంతకాలు చేయించుకొని దగా చేస్తున్న ఔషధ కంపెనీలపై, దళారులపై చర్య తీసుకోవడంతోపాటు, గిరిజనుల ఆరోగ్యానికి తగు చర్యలు తీసుకోవాలి.



# ‘కలసిపోయాడాం’



“నెమ్మదిగా... నెమ్మదిగా” అంటూ ఆటోలోంచి శంకరన్నను కిందకు దించారు. తనతోటికార్మికులు ఇద్దరి భుజాలమీదా తలావొకచేయివేసి కష్టంగా ఒక్కొక్క అడుగువేస్తూ గుమ్మంలోకి అడుగుపెట్టాడు. ఒక కాలికి కట్టిన బ్యాండ్జి అలాగే వుంది. తలకు తెల్లటి బ్యాండ్జి కట్టి వుంది.

గుమ్మంలో ఆందోళనగా నిలబడి వున్న శాంతమ్మ వేలుకు చీర కొంగును చుట్టుకుంటూ పక్కకు జరిగి దారి ఇచ్చింది. భర్త ఇంటికి వచ్చినందుకు సంతోషించాలో, ఆ స్థితిలో వున్నందుకు దుఃఖించాలో తెలియని పరిస్థితిలో వుంది. శంకరన్న వెంట వచ్చిన కార్మికులు ఇద్దరూ బయటకు దూసుకుపోయి ఆటోలో నుండి బ్యాగు, దుప్పట్లు తీసుకువచ్చారు. ఇద్దరిలో వొకరు ఆటో వాడికి డబ్బులు చెల్లించి వెనక వచ్చాడు.

అప్పటికే శంకరన్న ముందుగదిలోని మంచంమీద గోడకు చేరబడి కూర్చున్నాడు. ఇంటికొచ్చిన సంతోషం మొఖంలో కనబడుతోంది. పిల్లలిద్దరూ చెరోపక్క ఎక్కి కూర్చుని వున్నారు. తండ్రినిచూసి చాన్నాళ్ళు కావడంతో వాళ్ళకు సంబంధంగా వుంది. వారంరోజులుగా తండ్రి హాస్పిటల్లో వుండడంతో వాళ్ళకు ఏమీ పాలుపోలేదు.

‘నాన్న కాలుకు ఏమయింది. నొప్పి తగ్గిందా? డాక్టరు ఇంజక్షన్ ఇచ్చినప్పుడు బాగా నొప్పిపెట్టిందా?’ అంటూ చిట్టి చిట్టి ప్రశ్నలు ఆత్రంగా అడుగుతున్నారు. ఎప్పుడూ హుషారుగా తిరిగే తండ్రి ఇలా ఒంటినించా కట్లతో కదలలేని పరిస్థితిలో వుండడం వాళ్ళకు ఏమీ బాగాలేదు.

“నాయనను విసిగించకండి! కాసేపు పడుకోనివ్వండి” అని అంటూ కసిరింది శాంతమ్మ.

“పోనీలే పిల్లలు! అడగనీ” అంటూ లోగొంతుకతోనే నముదాయించాడు శంకరన్న. భార్య మొఖంలోకి సూటిగా చూడాలంటే ఇబ్బందిగా వుంది అతడికి

ఇంతలో లోపలకి వచ్చిన ఇద్దరు కుర్చీల్లో కూర్చుంటూనే “అక్కా! అందరికీ జర నీళ్ళు ఇవ్వు” అని చనువుగా అడిగారు.

అప్పటివరకు రాయిలా నిలబడ్డ శాంతమ్మలో ఒక్కసారి చలనం వచ్చింది.

“అయ్యో! నా రంధిలో వుండి పట్టించుకోలేదు...!.. నీళ్ళేంది! చాయ్ పెడతా!” అంటూ వంటగదిలోకి పరుగెత్తింది.

“అన్నా! నీవు ఏమీ ఆలోచించకు. డాక్టరు సాబ్ చెప్తుంటే నీవే విన్నవగదా! వారం రెస్ట్ తీసుకో! మందులు వాడు! డ్యూటీకి పోతూ వస్తూ మేము వస్తనే వుంటాం. నీవు మంచిగయినంక ‘సస్పెన్షన్’ గురించి చూద్దాం!..”

ఇంతలోనే శాంతమ్మ టీ కప్పులతో వచ్చింది.

ముగ్గురూ తలాకప్పు తీసుకున్నారు.

“డాక్టరు ఏమి చెప్పాడన్నా! అన్నీ తగ్గుతాయని చెప్పిందా!” అని ఆందోళనగా అడిగింది శాంతమ్మ.

“ఏమీ ఫికరు లేదక్కా! అన్నీ తగ్గుతాయన్నాడు. బొక్కల

పోరువా చేసి పెట్టు. తొందరగా నయమవుతది. పైపైననే తగిలినయి. కాలులోపల ఎముక చిట్టింది. అంతేతప్ప పెద్దగ ఏమీ కాలేదు... వారం వరకు మంచం దిగనీయకు. మందులచిట్టి ప్రకారం మందులువాడు. అన్నీ బ్యాగులో వున్నాయి...” అని వివరించాడు శ్రీరాములు.

మంచంమీద కూర్చున్న పిల్లలుకూడా వాళ్ళు చెప్పింది శ్రద్ధగా వింటున్నారు. లోపల బాధ సుడులుతిరుగుతున్నా మొఖంలో ఏమీ కనబడనీయకుండా ఉండేందుకు ప్రయత్నిస్తున్నాడు శంకరన్న. గంభీరంగా వుంటూనే చేతిలో చాయ్తాగుతున్నాడు. మంచంమీద పిల్లల తలమీద చేయివేసి ధైర్యం చెబుతున్నట్లుగా నిమరుతున్నాడు.

“ఇక కొలువు గురించి ఏమీ ఇది కాకు. వారం రోజుల తర్వాత సస్పెన్షన్ ఎత్తివేస్తామని మేనేజ్మెంట్ హామీ ఇచ్చింది. అంత పెద్ద గొడవయింది గదా! ఆ మాత్రం సస్పెండ్ చేయకపోతే కుదరదని పట్టుపట్టింది. మనం కూడా ప్రిస్టేజ్కి పోవడం ఎందుకని ఒప్పుకున్నాం. ఏమయినా ఈ డ్రెస్సుతో ఒక్కసారిగా జీతాలు పెరిగినయ్. మనం పెట్టిన డిమాండ్లలో దాదాపు అన్నింటికీ తలవొగ్గింది... అంత అన్న చూపిన సాహసం, తెగువని ప్రతి కార్మికుడు పొగుడుతున్నాడు.... చూసినవగద. హాస్పిటల్కు ఎంతమంది వచ్చారో!.. ఇంటికి రావద్దని చెప్పినం.. లేకపోతే అన్నకు రెస్ట్ వుండదు.” ... “మేము కూడ వస్తం.. అక్క ఏమీ మొహమాటపడకు. ఇంట్లో రేషన్ ఏమన్నా కావాలో చెప్పు. తెచ్చిపడేస్తాం. ” అంటు అర్ధాంతరంగా ఆపి సమాధానం కోసం చూసాడు శ్రీరాములు.

శాంతమ్మ ఏమీ మాట్లాడకుండా వంటిట్లోకి నడిచింది. ఏదో అర్థమయినట్లుగా ఇద్దరూ లేచి నిలబడ్డారు.

“చాలా శ్రమపెట్టేను మీకు!” అని అంటు చిరునవ్వుతో కరచాలనం కోసం చేయిసాచాడు శంకరన్న. మంచం దిగబోతున్న అతన్ని వారించారు.

“అరే! శ్రమ యేందన్న ఇది మా డ్యూటీ.” అని అంటూనే జేబులోంచి వెయ్యిరూపాయల నోట్లు రెండు తీసి శంకరన్న జేబులో పెట్టారు. “ఇది ఉంచన్నా! యూనియన్ ఫండ్ నుండి ఇస్తున్నాము. మళ్ళీ సాయంత్రం వచ్చి రేషన్ది లిస్ట్ ఇస్తే తెచ్చి పెడతాం.” అని అన్నారు.

“సరే! మీరు వెళ్ళండి. ఇప్పటికే పొద్దుపోయింది” అని సమాధానమిచ్చాడు శంకరన్న.

గుమ్మంవరకూ సాగనంపింది శాంతమ్మ. ఆమె ముఖంలో అంతకుముందున్న ధైర్యం లేదు. ఆత్మీయుల అండ దొరికినందుకు సంతోషం వుంది. గండం గడిచిందన్న ధైర్యం వుంది.

తలుపు వేసి వచ్చిన శాంతమ్మ మంచం మీదకు చేరి భర్తను పట్టుకుని ఒక్కసారిగా భోరుమంది. అప్పటిదాకా దాచుకున్న దుఃఖం కట్టలు తెంచుకుంది. తల్లి ఏడుపు మొదలెట్టడంతో పిల్లలు ఏడుపు లంకించుకున్నారు. వాళ్ళందరి ఏడుపుల మధ్య ఉక్కిరిబిక్కిరయిపోయాడు శంకరన్న. వాళ్ళ ప్రేమానురాగాలకు అతడి కళ్ళలో కూడా నీళ్ళు తిరిగాయి. ఏమీ మాట్లాడకుండా అందర్నీ పొదివి పట్టుకుని వున్నాడు. కుటుంబమంతా కన్నీళ్ళలో తడిసి



ముద్దయింది. ముందుగా శంకరన్న తేరుకున్నాడు.

“ఊరుకో!.. ఏందిది.మంచిగయివచ్చిన గద!ఇంక ఏడుపెందుకు! పిల్లలు భయపడతరు!” అని అంటూ ఆమె వీపుమీద చేయివేసి సముదాయించసాగాడు.

“ ఏమి మంచిగయివచ్చినవ్? చెట్టంత మనిషిని ఒళ్ళంతా దెబ్బలు కొట్టిండ్రు.. వాళ్ళ చేతులిరిగిపోను!..నామొగుడే దొరికిండావాళ్ళకు.. అంతమంది గేటు ముందు ధర్నా చేస్తుంటే నీవే దొరికినవా!? ఇంక ఎవరూ లీడర్లు లేరా! నీకు ఏమన్న అయితే మేమంతా ఎలా బతుకుతామనుకున్నవ్? మాకు దిక్కు ఎవరని ఆలోచించలేదా నీవు... మళ్ళీ ఇసుంటి కొట్లాటలల్ల పోనని మాట ఇవ్వు” అని అంటూ ఎక్కిళ్ళ మధ్య మాట్లాడింది శాంతమ్మ.

అంత బాధలోను నవ్వు వచ్చింది శంకరన్నకు.

“ఎవరికి వాళ్ళు అలాగనుకుంటే సమ్మె ఎలాగవుతది. నేను యూనియన్ కు జనరల్ సెక్రటరీని. నేను ముందుండక పోతే ఎవరుంటారు? నాకొక్కడికేంది చాలా మందికి దెబ్బలుతగిలినయి. నాకంటే ముసలోళ్ళకు మస్తుతగిలినయి. నావన్న పైపైన దెబ్బలు. ఆ రంగన్నకయితే కాలు విరిగిపోయింది తెలుసా! నెలయినా కోలుకోడని డాక్టరు చెప్పిండు”అని ఒక క్షణం ఆగి...

“మనకు జీతాలు పెరగాలీ బ్రతుకులు బాగుపడాలీ అంటే సమ్మెకు దిగకతప్పదు. మేనేజిమెంట్ చేతులు ముడుచుకుని కూర్చోదు గదా! సమ్మెను విచ్చిన్నం చేయడానికి పోలీసులను పెడతది. వాళ్ళను చూసి మనం పారిపోతే ఇగో ఇలాగే బానిసల్లాగ బ్రతకాల్సిందే! అందుకే పోలీసులొచ్చినా మనం వెనక్కు తగ్గలేదు. గేట్లకు అడ్డుపడ్డాం. లారీఛార్జి అయింది. మాలో కొందరి తలలు పగిలాయి. మనవాళ్ళు మటుకు తక్కువ తిన్నారా! కొందరు పోలీసులమీద రాళ్ళు విసిరారు. వాళ్ళ లారీలు తీసుకునే తిరగబడ్డారు. ఘర్షణ అయింది. అరెస్టులు అయినయి... ఇవన్నీ మన కార్మికుల జీవితాలలో మామూలే శాంతమ్మా! ..దాని ఫలితమే ఈరోజు మేనేజిమెంటు దిగివచ్చింది. జీతాలు పెరిగాయి, ఇంతకు ముందు లేని సౌకర్యాలు ఎన్నో వచ్చాయి.”అంటూ ఊరడిస్తూనే వివరించాడు శంకరన్న.

“నువ్వు ఎన్నయిన చెప్పు... నీకేమయినా అయితే మేము తట్టుకోలేము. ఈ కంపెని కొలువు వదిలేసి మా ఊరు వెళ్ళిపోదాం. మొన్న మా నాయన వచ్చి అదే చెప్పి పోయిండు. ఊర్లోనే ఏదో ఒక పని చేసుకుని బతుకుదామని రమ్మన్నాడు. ఈ కొట్లాటలు, కేసులెందుకు? ఊర్లో ఉన్న పొలం దున్నుకునయినా బతుకుదాం. లేకపోతే ఊర్లోనే కూలయినా చేసుకుందాం అన్నాడు”అని అంది శాంతమ్మ.

ఆ మాటలకు మరింత నవ్వాడు శంకరన్న.

“ మీ నాయన మాటలకు అంతగా పొంగి పోకు. ఏదో బిడ్డ కష్టంలో ఉందని ధైర్యం చెప్పడానికి ఆ మాటలు అన్నాడు. ఊళ్ళలో వాళ్ళకే ఏమీ ఎక్కట్లేదు. మనకేం దొరుకుతుంది. అయినా అక్కడ మటుకు అంత ప్రశాంతంగా వుందా? పేపర్లలో టివిల్లో చూస్తలేమా? ఎరువులు కావాలి, పురుగుల మందులు కావాలి, విత్తనాలు కావాలని రైతులు తిరగబడటంలేదా? లారీలతో వాళ్ళ తలలు వగలడం లేదా? మీ ఊళ్ళనే పోయినసారి ఎంతగడబడయింది”అని అంటూ శాంతమ్మ కేసి ప్రేమగా చూసాడు శంకరన్న.

“సర్లే... నీతో ఏరోజు మాటల్లో నెగ్గిన. నీ ఇష్టమొచ్చినట్లు చెయి. నాఖర్మ అని ఇలాగే వుంటా!”అని అంటూ ముక్కుని ఎగబీలుస్తు మంచందిగి బిరబిరా వంటింట్లోకి నడిచింది. వెనకాలే పిల్లలు కూడా ఛెంగున దిగి అమ్మను అనుసరించారు.

వారం రోజులు పడుతుందనుకున్నది నెలరోజులకు మంచందిగాడు శంకరన్న. ఈలోపల ప్రతిరోజు సాయంత్రం పూట కంపెని నుండి కార్మికులు వచ్చి కలుస్తూనే వున్నారు. యూనియన్ నాయకుల రాకపోకలు, మీటింగులు సాగుతూనే వున్నాయి. అంతమంది వచ్చి తన భర్తను పొగుడుతూ వుండడంతో శాంతమ్మలోని దిగులుపోయి ధైర్యం వచ్చింది. తన భర్త చేసింది గొప్పపనే అని విశ్వాసం పెరిగింది. ఇంటి రేషన్ సరుకులు వాళ్ళే తెచ్చివడేసారు. పిల్లలను స్కూళ్ళకు వాళ్ళ పిల్లలతోపాటు పంపించారు. నెల్లాళ్ళు ఎలా గడిచాయో తెలియనంత వేగంగా గడిచాయి. శంకరన్న బాగా కోలుకున్నాక కంపెనికి వెళ్ళాడు. వారం రోజుల పాటు ఎంక్వయిరి అని పెట్టి లోపలకు తీసుకున్నారు. కంపెనీకి ఎప్పటిలాగే రోజూ పోయి వస్తున్నాడు. గాయాలు మానాయి. కాని గాయాలు నేర్చిన పాఠాలు మరువలేదు శాంతమ్మ.

\*\*\*

ఒకరోజు సాయంత్రం ఇంటికి రాగానే సంతోషంగా టీ కప్పుతో ఎదురయింది శాంతమ్మ.

“ఏంది! మంచి ఉషారుగా వున్నవ్. ఏమయినా కొత్తచీరకు టెండరు పెడుతున్నవ.” అని అంటూ పరాచికమాడాడు శంకరన్న.

“నీకెందుకు వేస్తా టెండరు! వచ్చే నెలనుండి నాకు ఏమి కావాలో నేనే కొనుక్కుంటా” అని జవాబు ఇచ్చింది శాంతమ్మ.

విప్పిన షర్ట్ ను గోడకు తగిలిస్తున్న వాడల్లా ఆశ్చర్యపోయి వెనక్కుతిరిగాడు.

“అదేందమ్మా! ఏదో కొత్తగా వుంది. ఏమయిందో చెప్పు” అని అడిగాడు.

“రేపటినుండి నేను కూడా కొలువుకు పోతున్నా! మన ఇంటికాడ పాకేజి ఇండస్ట్రి వుందిగదా, నెలజీతం మీద తీసుకున్నారు”అని సంబరంగా చెప్పింది శాంతమ్మ.

“నాకు మాట కూడా చెప్పలేదే. నీకిప్పుడు కొలువు చేయాల్సిన అవసరమేమొచ్చింది. నేను లేనా! సంపాదించడం లేదా!”అని కోపంగా అడిగాడు శంకరన్న.

“తగ్గు మామా! తగ్గు! లీడర్లకు అంత కోపం పనికిరాదు. ఏం ఆడవాళ్ళు కొలువు చేయరాదా!? నీవే చెప్పినావు గదా! ఆదా,మగా అన్నింటా సమానమని!... అయినా నువు లీడరుగిరిలో పడి జైళ్ళకు, లారీఛార్జిలకు పడితే సంసారం ఏం కావాలి? ఎవరు మటుకు ఎంతకాలం ఆదుకుంటారు? అందుకే నేను కూడా కొలువులో చేరుతున్నా!”అని అంది శాంతమ్మ. భర్త ఏమంటాడో అని ఆందోళన, మరోవైపు తన నిర్ణయంపై విశ్వాసం ఆమె ముఖంలో కనబడుతున్నాయి.

ఇద్దరూ ఒకరి ముఖాలోకరు చూసుకుంటూ కాసేపలాగే నిలబడిపోయారు. ముందుగా శంకరన్న తేరుకున్నాడు.

“సరే! అయితే మరి ఈ చాయ్ తోనే సరిపెడతావా! స్వీట్ పార్టీ అయినా లేదా!”అని అంటూ తెల్లగా నవ్వాడు శంకరన్న.

-సత్యభాస్కర్



# బలి పశువు



పాము పడగ నీడ కింద  
ప్రపంచ దేశాలన్నీ  
ఇవాళ ఒదిగా నలిగిపోతుంటే  
శ్రామిక జీవన చరిత్రలో  
వేసిన అడుగులన్నీ  
పగటి కలలుగానే మిగిలిపోతున్నాయి!  
కళ్ళ ముంగిటే  
జవసత్వాలన్నీ కరిగిపోతూ  
పెట్టుబడిదారీ వర్గాల పాదాల కింద నలిగిపోతుంటే  
శ్రమ దోపిడీకి మించిన  
వలసవాదం ఇంకేముంది?  
గుత్తాధిపత్యం నీడలో  
మన యంత్రాలూ...కర్మాగారాలూ..  
గనులూ...ఖార్వానాలూ... భూములూ...  
ఉత్పత్తి సాధనాల రూపంలో ప్రైవేటు పరమైపోతుంటే  
రెక్కాడితేగాని డొక్కాడని  
శ్రామిక వర్గాల బతుకుల్లో  
ఇక వెలుగులు నిండేదెప్పుడు?  
దారిద్ర్యరేఖకు దిగువన  
పొగ గొట్టం విరజిమ్మే నల్లమేఘంలా  
బతుకు సైరన్ మోత  
ఎప్పుడూ బొంగురుపోతూనే ఉంటుంది!  
దేహ స్వేదాన్ని యంత్రంగా మార్చి కాసుల వర్షాన్ని  
కురిపిస్తుంటే  
ఉత్పత్తి శక్తుల కళ్ళల్లోంచి జారిపడేవి విషాదాశ్రువులే తప్ప...

మిగుల విలువ జాడ కనిపించదు!  
చాపకింద నీరులా  
దేశదేహాలను ఆక్రమిస్తున్న సామ్రాజ్యవాద హస్తం  
ప్రపంచీకరణ లోయల్లోకి విసిరేస్తుంటే ఆర్థిక అనుమానతల  
ఊగినలాటలో వృత్తి కళాకారులంతా వేతన కార్మికులుగా  
మారిపోతుంటే దేశీయోత్పత్తుల స్థానంలో  
విదేశీ పెట్టుబడులు రాజ్యమేలుతుంటే  
మనది కాని ప్రపంచంలోకి  
ఇవాళ అప్రయత్నంగా జారిపోతున్నాం!  
సూర్యుడు ఉదయంచేది  
ఇప్పుడు తూరుపు కొండల మధ్య కాదు  
మందుబెండల్లో  
గుండెల్ని బండల్ని చేసుకొని బతుకుతున్న వాళ్ళ శ్రమ జీవన  
సౌందర్యపు లోతుల్లోంచి..  
ఈ కరచాలన స్మర్థలే  
మానవ అనుబంధాల్లోంచి  
ఆర్థిక సంబంధాలుగా మారి  
అంతర్లీనంగా ప్రతిధ్వనిస్తున్నాయ్!  
ఇక దిక్కులు పిక్కటిల్లేలా  
అంతరంగిక దృశ్యాలను బొమ్మ కట్టిస్తూ  
నిజం చేయడమే మిగిలిందిప్పుడు  
బతకడం ఇవాల్ని మనిషి జన్మహక్కు!  
ఈ కల నెరవేరినప్పుడే  
శ్రమ జీవన సౌందర్యంలోంచి  
మరో కొత్త ఉషోదయం మేల్కొంటుంది!

- మానాపురం చంద్రశేఖర్ (ద్వితీయ బహుమతి పొందిన కవిత)

## చైతన్య స్ఫూర్తి

పురిటి నొప్పులు పడిన పుడమితల్లి  
అందమైన దృశ్యాలను ఆవిష్కరించినట్లు  
చోరాటం జీవన సూత్రమైనప్పుడు  
బతుకు జీవి గమనమౌతుంది  
కడలి కెరటాలు సైతం  
నిత్యం పోటెత్తవా?  
గ్లోబలైజేషన్ ముసుగులో  
అగ్రరాజ్యం ఆధిపత్యం చేస్తుంది  
మనిషే కాదు  
మనసూ నిత్యావసర వస్తువువుతుంది  
ప్రశ్నించేతత్వం  
నీకు అలవడనవుదు  
మనిషిగా నీవు మరణించినట్లే లెక్క!

కష్టాన్ని కడవరకూ నమ్ముకున్నా  
కర్షకుడూ-కార్మికుడూ  
రూపాయి నాణేనికి బొమ్మా-బొరుసులు  
వాళ్ళే ఏదో ఒక రోజు  
ఈ ప్రపంచాన్ని ఏలే రథ సారథులు...  
నీరు, నిప్పు, నింగి, నేల, నిత్యం ప్రసరించే గాలి  
అంతటా విస్తరించినపుడు  
సూర్యుడు, చంద్రుడు  
అందరికీ సమాన వెలుగులు పంచుతున్నప్పుడు  
మన కాళ్ళపై మనమే నిలబడి  
కార్పొరేటీకరణకి చెంపపెట్టు కావాలి  
నిత్య స్ఫూర్తిమంతం కావాలి!!

- మరువాడ భానూజీ



## ఐకెపి సిఎఫ్లపై అధికారుల వేధింపులు అరికట్టాలి

ఐకెపి సిఎఫ్లపై అధికారుల వేధింపులు వెంటనే ఆపాలని, ఇతర సమస్యలను పరిష్కరించాలని సిఎఫ్ల యూనియన్ ఆధ్వర్యంలో జూన్ 29న మెదక్ జిల్లా కలెక్టరేట్ వద్ద నిరాహారదీక్షలు చేపట్టారు. ఈ దీక్షను ఫెడరేషన్ రాష్ట్ర నాయకులు భూపాల్ ప్రారంభించారు.

సిఎఫ్లపైన క్రిందిస్థాయి ఉద్యోగులపైన అధికారుల వేధింపులు తీవ్రంగా ఉందన్నాయన్నారు. వీటిని వెంటనే ఆపాలని లేనిపక్షంలో రాష్ట్ర వ్యాప్తంగా ఆందోళన చేస్తామని హెచ్చరించారు. మంత్రికి, మినిస్టర్ సెక్రటరీ, సిఇఓకి కల్పి విన్నవిస్తామన్నారు. హెచ్ఆర్ పాలసీ అమలులో సిఎఫ్లకు తీవ్ర అన్యాయం జరుగుతుందన్నారు. సిఎఫ్లు కేవలం 2 వేల రూపాయల వేతనంతో జీవితం గడుపుతున్నారన్నారు. ఇప్పుడు

పెరిగిన వేతనాల ప్రకారం 6700 రూపాయలకు పెంచి అమలు చేయాలని అన్నారు. ఐకెపి ఉద్యమానికి రాష్ట్ర యూనియన్ అండగా నిలుస్తుందని అన్నారు. సిఎఫ్లందరు ఐక్యంగా పోరాటం చేయాలని అన్నారు. సిఐటియు జిల్లా ప్రధాన కార్యదర్శి, యూనియన్ గౌరవాధ్యక్షులు ఎ.మాణిక్యం మాట్లాడుతూ సమస్యల పరిష్కరించేవరకు ఉద్యమం ఆగదని సిఎఫ్ల పోరాటానికి సిఐటియు అండగా నిలుస్తుందన్నారు. సీనియర్ సిఎఫ్లను తొలగిస్తామని బెదిరించడం తగదని అన్నారు. ఈ కార్యక్రమంలో సిఎఫ్ల యూనియన్ కోశాధికారి సుభాస్ గౌడ్, వీరాచారి, స్రవంతి, స్వప్న, స్వాతి, కృష్ణ, మహేష్, భాస్కర్, హరిచంద్, సంగారెడ్డి, మెదక్, నర్సాపూర్ క్లస్టర్ల నుండి సిఎఫ్లు పెద్ద ఎత్తున పాల్గొన్నారు. ★

## సమ్మె ఒప్పందాల అమలుకు కృషి సిసిఎల్ఎ హామీ

2008, ఫిబ్రవరిలో జరిగిన గ్రామసేవకుల 46 రోజుల సమ్మె సందర్భంగా సంఘంతో కుదుర్చుకున్న సమ్మె ఒప్పందాల అమలుకు కృషి చేస్తామని ముఖ్య భూపరిపాలన అధికారి (సిసిఎల్ఎ) ద్వితీయ హామీ ఇచ్చారు. జూన్ 21న ద్వితీయ అధ్యక్షతన సంఘం నేతలతో చర్చలు జరిగాయి. గ్రామ సేవకుల ఒప్పందంలో పేర్కొన్నట్లు వేతనం, డివి 100 రూపాయలకు పెంచేందుకు, ఖాళీ పోస్టులు భర్తీ చేసేందుకు ప్రభుత్వంతో చర్చలు జరిపి పరిష్కరించేందుకు కృషి చేస్తామని హామీ ఇచ్చినట్లు సంఘం రాష్ట్ర ప్రధాన కార్యదర్శి వంగూరు రాములు పేర్కొన్నారు. రాత్రి డ్యూటీ, వాచ్మెన్ వసులను గ్రామసేవకులతో చేయించబోమని, ప్రతి నెలా 5వ తేదీ లోపు వేతనాలు చెల్లిస్తామని, అంత్యక్రియల ఖర్చులను 5 నుంచిపది వేలకు పెంచేందుకు ప్రయత్నిస్తామని ద్వితీయ అన్నారు. జిల్లా



స్థాయిలో ఉన్న సమస్యల పరిష్కారం కోసం ప్రతి మూడు నెలలకోసారి సంఘం నాయకులతో ఆర్డీవో స్థాయిలో జాయింట్ మీటింగ్ ఏర్పాటు చేసి స్థానిక సమస్యలు పరిష్కరిస్తామన్నారు. ఈ చర్చల్లో సైప్లట్ సెక్రటరీ కాగ్నియల్, సెక్రటరీ ఎక్సా అసిస్టెంట్ సెక్రటరీ రాజు, సంఘం ప్రతినిధులుగా రాష్ట్ర అధ్యక్షులు ఎన్ పెద్దన్న, ప్రధాన కార్యదర్శి వంగూరు రాములు, సహాధ్యక్షులు ఎం. అంజయ్య, ఉపాధ్యక్షులు పాలడుగు భాస్కర్, వివిధ జిల్లా నుంచి వచ్చిన సంఘం నాయకులు పాల్గొన్నారు.

## సంస్కరణలకు శ్రీకారం



మున్సిపాలిటీల్లో సంస్కరణలు అమలు చేసేందుకు ప్రభుత్వం శ్రీకారం చుట్టించి, సిఐటియు రాష్ట్ర కార్యదర్శి పాలడుగు భాస్కర్ అన్నారు. మున్సిపల్ ఎంప్లాయిస్ భవనం గోల్కొండ శ్రీను అధ్యక్షతన జూన్ 18న స్టడీసర్కిల్ జరిగింది.

ఈ సందర్భంగా భాస్కర్ మాట్లాడుతూ ప్రభుత్వం ప్రపంచ బ్యాంక్ షరతులకు అంగీకరించదని, అందులో భాగంగానే ప్రజలపై భారాలు మోపుతుందని విమర్శించారు. 40 వేల మంది పర్మినెంట్ మున్సిపల్ ఉద్యోగులకు ఎసరు పెట్టాలని, చూస్తుందని అన్ని రకాల సేవలకు యూజర్ చార్జీలు వసూలు చేయాలని, తాగునీటి పంపుకు మీటర్లు పెట్టాలని, ఆస్తిపన్ను వ్యాపార లైసెన్స్, బిల్డింగ్ ఫీజులు, బెటర్మెంట్ చార్జీలు వసూలు చేస్తుందని ఆవేదన వ్యక్తం చేశారు. కాంట్రాక్టు కార్మికులకు ఇఎస్ఐ, పిఎఫ్, ఇతర సౌకర్యాలు అమలు చేయాలని భాస్కర్ ప్రభుత్వానికి డిమాండ్ చేశారు. ఈ కార్యక్రమంలో నగర కార్యదర్శి రాగుల రమేష్, జన్ను ప్రకాష్, సాంబయ్య, గాదె కుమార్, పాష, రవి, ఓం ప్రకాష్, వెంకటస్వామి తదితరులు పాల్గొన్నారు. ★



# పెట్టుబడిదారీ సంస్కరణలు మాకొద్దని నినదిస్తున్న

## గ్రీన్ ప్రజలు

ఇప్పుడు నిరసన మరొక రూపం తీసుకున్నది. గ్రీను రాజధాని ఏథెన్సు నగరంలో ఓడరేవు కార్మికులు సమ్మెకు దిగారు. శెలవులు గడిపేందుకు వెళ్తున్న వేలాది మంది పర్యాటకులు రేవుల్లో యిరుక్కుపోయారు. రైల్వే కార్మికులు, ప్రభుత్వ టి.వి. ఉద్యోగులు కూడా సమ్మె చేస్తున్నారు.

ప్రభుత్వ పొదుపు చర్యలను కార్మికులేగాక, పాలక సోషలిస్టు పార్టీలోని కొందరు కూడా తీవ్రంగా వ్యతిరేకిస్తున్నారు. ఒక్క మాటలో చెప్పాలంటే. ఈ సంస్కరణలు మాకొద్ద అనేది ప్రతివారి నోట వినిపిస్తున్నది.

వాతావరణ కాలుష్యాన్ని చట్టబద్ధంగా 2 శాతం తగ్గించాలని కోయ్ట్ ఒప్పందంలోని నిబంధనపై సంతకం చేయకుండా అమెరికా ఇప్పటి వరకూ తొక్కిపెట్టింది. ఆ నిబంధనను పూర్తిగా తొలగించాలని ఇప్పుడు పట్టుపడుతోంది.

పశ్చిమ దేశాలు వర్ధమాన దేశాలపై ఒత్తిడి పెంచాయి. ఈ ప్రతిపాదనను భారత్, చైనా, బొలీవియా సహా మరికొన్ని దేశాలు త్రోసిపుచ్చాయి. కాలుష్యాన్ని కనీసం 1 డిగ్రీ సెల్సియస్ కు తగ్గించాలని బొలీవియా చేసిన ప్రతిపాదనను ధనిక దేశాలు పట్టించుకోలేదు.

కోయ్ట్ నిబంధనను ఏ దేశానికాదేశం స్వచ్ఛందంగా పాటించాలని కొత్త సూత్రాలు చెబుతోంది. అమెరికా, జర్మనీలోను, జపాన్ లోను ఎన్ని సమావేశాలు జరిగినా ఎలాంటి నిర్ణయాలు చేయకుండానే ముగిశాయి. ధనిక దేశాల చిత్తశుద్ధి బయటపడుతోంది.

\*\*\*-\*\*\*

వెనిజులా అధ్యక్షుడు ఛావెజ్ చేపడుతున్న పురోగామి సంస్కరణలను అమెరికా సహా మరికొన్ని అంతర్జాతీయ సంస్థలు వ్యతిరేకిస్తున్నాయి. వెనిజులాలోని ప్రతిపక్షాలకు భారీ మొత్తంలో డబ్బును పంపిణీ చేస్తున్నాయి. అమెరికాయే కాక డజన్లకొద్దీ స్వచ్ఛంద సంస్థలు నిధులు అందచేస్తున్నవి. అమెరికా సంస్థలే 60 లక్షల అమెరికన్ డాలర్లు అందిస్తున్నవి. జర్మనీ, కెనడా, స్పెయిన్ సంస్థలు కూడా ఇదే వరసలో ఉన్నవి.

లోగడ సైనిక కుట్ర ద్వారా ఛావెజ్ ను అరెస్టు చేయించింది అమెరికా. లక్షలాది జనం వీధుల్లోకి వచ్చి అమెరికా కుట్రను భగ్నం చేశారు. ఇప్పుడు వెనిజులా ప్రజల్లో చీలికలు తెచ్చేందుకు ఛావెజ్ వ్యతిరేకులకు భారీగా డబ్బులు ఇస్తున్నట్లు ఫ్రెడ్ అనే సంస్థ ఒక నివేదికలో బయటపెట్టింది.

\*\*\*-\*\*\*

జి-20 దేశాల సదస్సు టోరంట్లో జరుగుతున్నది. పేదరిక నిర్మూలనకు మరింత ఆర్థిక సాయం అందించాలని డిమాండ్

చేస్తూ రెండు వేల మంది జూన్ 26న నిరసన ర్యాలీ నిర్వహించారు.

జి-20 దేశాల సదస్సులు జరిగిన ప్రతిచోట ప్రదర్శకులు నిరసన ర్యాలీలు నిర్వహించారు. టోరంట్లో జరుగుతున్న ప్రదర్శనను అడ్డుకోవటానికి కెనడా ప్రభుత్వం పెద్ద ఎత్తున పోలీసులను మోహరించింది. గాంధీ మహాత్ముని చిత్రపటాలు, ఆయన సూక్తులతో నిరసనకారులు ప్లకార్డులను, టీషర్టులను ధరించి ప్రదర్శనలో పాల్గొన్నారు.

\*\*\*-\*\*\*

యూరప్ పెద్ద పెట్టుబడిదారీ దేశాల్లో ఒకటైన జర్మనీ మిగతా దేశాల్లాగే తీవ్ర సంక్షోభంలో కూరుకుపోయింది. సంక్షోభం నుండి బయట పడటానికి ఛాన్సెలర్ ఎంజిలామెర్కాల్ సంక్షేమ పథకాలను కుదించటానికి పొదుపు చర్యలను ప్రకటించింది.

కార్మికులు ఈ చర్యలను తిరస్కరించారు. 40 వేల మందికి పైగా కార్మికులు, వారి మద్దతుదారులు బ్యానర్లు, అరుణ పతకాలు, ప్లకార్డులు చేతబూని స్ట్రీట్ గార్డ్స్, బెర్లిన్ నగరాలలో ప్రదర్శనలు జరిపారు.

“పెట్టుబడిదారీ విధానమే సంక్షోభం” ప్రతి ఒక్కరికీ ఉద్యోగం, మానవ హక్కులు, సురక్షిత భవిష్యత్ కావాలి అన్న ప్లకార్డులను ప్రదర్శించారు.

చాన్సెలర్ మెర్కెల్ పార్టీకి చెందిన క్రిస్టియన్ డెమోక్రటిక్ యూనియన్ సభ్యుడు, సార్ రాష్ట్ర ప్రీమియర్ పీడర్ ముల్లర్ ఛాన్సెలర్ చర్యలను ఖండించారు. పేదల నోరు కొట్టి పొదుపు చేయాలన్న ఆలోచనను తప్పుపట్టారు. ఎక్కడైనా పొదుపు చేయాల్సి వస్తే ధనికులను మినహాయించరాదన్నాడు.

\*\*\*-\*\*\*

యూరప్ దక్షిణ ప్రాంత దేశాలలో గ్రీస్ ఒకటి. ఇది మద్యధారా సముద్ర తీరాన ఉన్నది. పెట్టుబడిదారీ దేశాలను చుట్టుముట్టిన సంక్షోభం గ్రీసును ముంచింది.

సంక్షోభం నుండి బయటపడవేయటానికి గ్రీసుకు కూడా పొదుపు చర్యల చిట్కానే యూరోపియన్ యూనియన్ సూచించింది. ప్యాకేజీని ప్రకటించింది. అంటే సంక్షేమ పథకాలను ప్రక్కన పెట్టడం, కార్మికుల, ఉద్యోగుల సంఖ్యను తగ్గించడం, పెన్షన్ చెల్లింపులో కోత, వేతనాల్లో కోత మొదలగునవి. సహజంగానే కార్మికులు ఈ చర్యలను వ్యతిరేకించారు. కొన్ని నెలలుగా నిరంతరం నిరసన ప్రదర్శనలు, సమ్మెలు, రవాణా స్తంభన జరుగుతున్నవి. సాయుధ దళాలకు చెందిన 150 మంది మౌన ప్రదర్శన జరిపారు.

- పర్వా సత్యనారాయణ




## రిక్షా కార్మిక సంక్షేమ సంఘం 3వ మహాసభ

రిక్షా కార్మిక సంక్షేమ సంఘం తూర్పుగోదావరి జిల్లా సామర్లకోట పట్టణ 3వ మహాసభ అధ్యక్షులు పాడిశెట్టి సుబ్బారావు అధ్యక్షతన జూన్ 6న స్థానిక వైఎంఎంహెచ్ హైస్కూల్ ప్రాంగణంలో జరిగింది. ఈ మహాసభకు ముఖ్య అతిథులుగా సిఐటియు సీనియర్ నాయకులు యాసలపు సూర్యరావు, పట్టణ కార్యదర్శి కరణం ప్రసాదరావు, సిఐటియు మండల కార్యదర్శి బాలం శ్రీనివాస్ విచ్చేసి మాట్లాడుతూ రిక్షా కార్మికులకు ఇళ్ళ స్థలాలు, సంక్షేమ పథకాలు అందటంలేదని నిజమైన పేదలైన రిక్షా కార్మికులకు కనీసం రేషన్ కార్డులు కూడా లేవని, పెన్షన్ సదుపాయం కూడా లేదని తెలిపారు. వీరందరికీ ఇళ్ళస్థలాలు, రేషన్ కార్డులు, పెన్షన్ సదుపాయాలు కల్పించాలని డిమాండ్ చేశారు. నూతన కమిటీ గౌరవాధ్యక్షులుగా బాలం శ్రీనివాస్, అధ్యక్షులుగా పాడిశెట్టి సుబ్బారావు, కార్యదర్శిగా ముప్పెడి సత్తిబాబు, ఉపాధ్యక్షులుగా రేవు జయరాజు, సహాయ కార్యదర్శిగా వాజా సోమరాజు, కమిటీ మెంబర్స్ గా కొల్లమల్ల



కుమార్, కరక మాణిక్యం, మామిడి అప్పలరాజు, పల్ల వీరబాబు, జుత్తిక సత్తిబాబు, మరడాబడి నాగరాజు తదితరులు ఎన్నికయ్యారు. సిఐటియు తుంపాల శ్రీను, ప్రజానాట్యమండలి నిల్లాడా సత్యనారాయణ, కరణం గోవిందరాజు, ఎస్ఎఫ్ఐ నాయకులు దారబాని కృష్ణ తదితరులు పాల్గొన్నారు. చనిపోయిన రిక్షా కార్మికులకు యూనియన్ తరపున 800 రూపాయలు, గాయపడిన వారికి 500 రూపాయలు చొప్పున ఇవ్వాలని మహాసభలో తీర్మానించడమైనది. ★

## పోరంకి పంచాయితీ కార్మికులకు కనీస వేతనాలు అమలు చేయాలి




పారిశుధ్యం, ఎలక్ట్రీటీకల్, వాటర్ ట్యాంక్ వాచర్స్ గా పనిచేస్తున్న కార్మికులకు కనీస వేతనాలు జీవో ప్రకారం అమలు చేయాలని సిఐటియు కంకిపాడు డివిజన్ ప్రధాన కార్యదర్శి ఎ.వెంకటేశ్వరరావు డిమాండ్ చేశారు. పోరంకి పంచాయితీ కార్మికులు తమ డిమాండ్ల సాధనకై జూలై 6న ప్రదర్శన నిర్వహించారు. ఈ కార్యక్రమాన్నిద్దేశించి వెంకటేశ్వరరావు మాట్లాడుతూ ప్రభుత్వం కనీస వేతనాల జీవో విడుదల చేసింది. కానీ పోరంకిలో పంచాయితీ కార్మికులకు మాత్రం అమలు కావడంలేదన్నారు. కార్మికులకు ప్రస్తుతం చెల్లిస్తున్న వేతనాలు వారి కుటుంబ పోషణకు సరిపోవడం లేదన్నారు. నిత్యావసర వస్తువుల

ధరలు ఆకాశాన్నంటుతున్నాయని, ఈ పరిస్థితిలో వారి జీవనం ఛిద్రంగా ఉందన్నారు. కనీసం 20 మంది కార్మికులు పనిచేస్తున్న చోట పిఎఫ్, ఇఎస్ఐ సౌకర్యాలు కల్పించాలని డిమాండ్ చేశారు. చెప్పులు, కుంకుళ్ళు, బట్టలు ఇవ్వాలని అన్నారు. పై సౌకర్యాల సాధనకోసం కార్మికులంతా ఐక్యంగా పోరాడాలన్నారు. పంచాయితీ పాలకవర్గం, కాంట్రాక్టర్లతో చర్చలు జరిపి కనీస వేతనాలు ఇప్పించాలని ఆయన కోరారు. సమస్యలు పరిష్కారం కాకపోతే సమ్మె చేయడానికైనా సిద్ధపడాలని ఆయన పిలుపునిచ్చారు. ప్రదర్శన బందరు రోడ్డు, శివాలయం మీదుగా పంచాయితీ కార్యాలయం వద్దకు చేరింది. ఈ కార్యక్రమంలో సిఐటియు స్థానిక నాయకులు యు.త్రిమూర్తులు, వై.టి.ఆంజనేయులు, పంచాయితీ వర్కర్స్ యూనియన్ కార్యదర్శి కొండూరు నాగరాజు, వై.నరళ, ఎన్.వెంకటేశ్వరమ్మ, కె.బిన్నా, జి.రాజు, ఎన్.రత్నాకరం, ఎన్.విమల, జె.శివ, బాపినీడు, కె.విమల, రూస్సీ, జి.నాగమణి, స్థానిక నాయకులు పండలనేని శ్రీనివాసరావు తదితరులు పాల్గొన్నారు. ★

## జీవో 2635పై నిరసన

అంగన్ వాడీలకు ఉద్యోగభద్రత లేకుండా చేస్తున్న ప్రభుత్వ చర్యలను, 2635 జీవోలో రీడిప్లాయ్ మెంటుకు మార్గాలు వెతకటాన్ని నిసిస్తూ సామర్లకోట ఐసిడిఎస్ ఆఫీస్ వద్ద ఎపి అంగన్ వాడీ వర్కర్స్ & హెల్పర్స్ ఆర్బిఎన్ యూనియన్, ధర్మా నిర్వహించి, జీవో కాపీలను దగ్ధం చేశారు. యూనియన్ అధ్యక్ష కార్యదర్శులు కె.కృష్ణవేణి, కె.వరలక్ష్మి మాట్లాడుతూ ఉద్యోగభద్రత, ఐసిడిఎస్ ను రెగ్యులర్ చేయాలని యూనియన్ పోరాడుతుంటే అంగన్ వాడీలను ఏ విధంగా తొలగించాలని ప్రభుత్వం మార్గాలు



వెతుకుతున్నదన్నారు. ఈ ధర్మాలో సిఐటియు మండల కార్యదర్శి బాలం శ్రీనివాస్ పాల్గొన్నారు. ★



# శ్రమదోపిడీకి గురవుతున్న బీడీ కార్మికులు

- కాసు మాధవి, వరంగల్ జిల్లా శ్రామిక మహిళా కన్వీనర్

వరంగల్ జిల్లాలో బీడీ కార్మికులు 50 వేల మంది ఉన్నారు. వీరిలో 99% మహిళా కార్మికులే. వీరంతా సామాజికంగా వెనుకబడిన తరగతులు, ప్రాంతాలకు చెందినవారే. మురికివాడల్లోని నివసిస్తూ, శ్రమదోపిడీకి గురౌతూ, దుర్భర పరిస్థితుల్లో జీవనం సాగిస్తున్నారు. మంచినీరు, రోడ్డు, డ్రైనేజి సౌకర్యాలు లేక అనారోగ్యం పాలౌతున్నారు. ప్రభుత్వం ప్రకటించిన ఇందిరమ్మ హౌసింగ్ లోన్స్ కోసం 5 వేల రూపాయలు డిడి కట్టి లోన్ శాంక్షన్ అవుతుందని ఉన్న ఇళ్ళు పీకి కొత్త ఇంటిని కట్టుకోవడం కోసం అప్పులు చేశారు. కొత్త ఇళ్ళు పూర్తికాక, అద్దె ఇంట్లో కిరాయి కట్టలేక కట్టుకున్న సగం ఇంటిని అమ్ముకునే దుస్థితికి నెట్టబడ్డారు. కొంతమంది ఆత్మహత్యలకూ పాల్పడ్డారు.

బీడీ కార్మికుల్లో చక్కెర, కోహినూరు, దేశాయి వంటి కంపెనీల్లో పిఎఫ్ కలిగినటువంటి కార్మికులు 20 వేలమంది ఉంటే మిగిలిన 30 వేల మంది వర్తి బీడీ కార్మికులుగా ఉన్నారు.

నేను సర్వే చేస్తున్న సందర్భంలో సుశీల అనే బీడీ కార్మికురాలు “ఆకు కత్తిరించే కత్తెర, బీడీల మూతులు వత్తే పుల్లె మా సంసారం అయ్యింది” అన్నది. అంటే బీడీ కార్మికులను బీడీ పరిశ్రమ ఎంతగా పెనవేసుకుందో అర్థం చేసుకోవచ్చు. వారి బ్రతుకులను ఇంతగా పెనవేసుకున్న బీడీకి 86.39 పై. ఇవ్వాల్సి ఉండగా కేవలం 60 నుండి 70 రూపాయల వరకు చెల్లిస్తున్నారు. అంతేకాదు నాణ్యత లేని ముతక ఆకు, సరిపడ పొగాకు ఇవ్వరు.

**బీడీ కార్మికులు దోపిడీకి గురవుతున్న వైనం :**

1) ఒక కిలో ఆకుకి పెద్ద బీడీలయితే వెయ్యి చిన్నవయితే 2 వేలు తయారు చేయాలి. కాని యజమాని ఒక కిలో ఆకుకు 800 గ్రాములకు మించి వేయదు. అదేమని ప్రశ్నిస్తే తక్కువ జోకటానికి కారణం తరుగు అంటాడు. యజమాని ఆకు నిల్వ ఉంచేటప్పుడు కొంత చెడిపోయి తరుగు వస్తుందని దాన్ని కార్మికులపై మోపుతాడు. లాభం యజమానికి, నష్టం కార్మికులకూనూ.

2) బీడీలు చుట్టడానికి ఇవ్వాల్సిన దారం కార్మికుడే కొనుక్కోవాలి. ఒక పొట్టె దారం వెయ్యి బీడీకి సరిపోతుంది. ఇలా ఏడు పొట్టెలు కల్పి ఒక చిట్టెగా దొరుకుతుంది. ఇది ఏడువేల బీడీలకు సరిపోతుంది. దీని ఖరీదు 4 రూపాయలు.

3) యజమాని ఇచ్చే ఆకుకి కార్మికురాలు ఒక వెయ్యి బీడీలీ తయారు చేయాలి. కాని ఆకు నాణ్యత లేనిదిగా ఉండటం మూలాన 900 బీడీలు మాత్రమే తయారౌతాయి. ఈ బీడీలు కార్మికురాలు యజమానికి బాకీపడుతుంది. లేదా బయట ఆకు పొగాకు కొని తయారు చేసి ఇస్తుంది. ఇలా వంద బీడీలకి 4 కట్టలు (కట్టకు 25 బీడీలు) ఒక కట్ట విలువ 4 రూపాయలు.

4) కార్మికురాలు బీడీ తయారు చేసి యజమానికి అప్పజెప్పేటప్పుడు బీడీలు ఉండాల్సిన సైజులో లేవని లేదా రంగు మారిందని చెప్పి వెయ్యికి రెండు కట్టలు తీసేస్తాడు. అంతేకాకుండా వెయ్యి బీడీకి ఒక కట్ట అదనంగా తీసుకుంటాడు. (మొత్తం 3 కట్టలు)

5) ఫారానికి నెలకు 30 నుండి 50 రూపాయల వరకు వసూలు చేస్తాడు. అంటే యజమాని కార్మికురాలి వద్ద పనిలో ఆకు తక్కువవేసి, దారం ఇవ్వక, బీడీలు ఉండాల్సిన సైజులో లేవని రెండు కట్టలు తీసివేసి, వెయ్యికి ఒక కట్ట అదనంగా

తీసుకొని, ఫారానికి డబ్బులు కట్ చేస్తూ దాదాపు 30 రూపాయలు దోపిడీ చేస్తుంటాడు. కనీస కూలి రూ॥86.39 పై.బదులు70 రూ॥లు ఇస్తూ 16 రూ॥లు దోపిడీ చేస్తాడు. అంటే మొత్తం ఒక వెయ్యిబీడీకి కార్మికురాల వద్ద 45 రూపాయలు దోపిడీ చేస్తున్నాడు.

**బీడీ రంగంపై ప్రపంచీకరణ ప్రభావం :** ప్రపంచ బ్యాంకు షరతులకి లోబడి విదేశీ మినీ సిగరెట్లు మనదేశంలో అమ్మడం కోసం మన ప్రభుత్వం బీడీ పరిశ్రమకు తూట్లు పొడుస్తున్నది. అందుకోసం బీడీ కట్టలపై పుర్రె, ఎముకల-డేంజర్ గుర్తును, తేలు, శవం గుర్తును, అనే కొటేషన్ ను ముద్రించాలని నిర్ణయించింది. కాని కార్మికుల ఐక్య పోరాటం ద్వారా దాన్ని తిప్పికొట్టారు. అంతేకాకుండా సంక్షేమ పథకాల కోత, తక్కువ వేతనం, పనిభద్రత లేకపోవడం, సబ్సిడీలను ఎత్తివేయడం వంటి దుష్ప్రభావాలు బీడీ కార్మికులపై పడుతున్నాయి.

కార్మిక చట్టాల్లో మార్పుల ఫలితంగా ఎప్పుడూ పని ఊడిపోతుందో తెలియని పరిస్థితి ఏర్పడింది. బీడీ పరిశ్రమ ఏజెన్సీ పరిశ్రమగా మారిపోయింది. దీనివలన బీడీ కార్మికులకు పని ప్రదేశాల్లో ఉండే సౌకర్యాలు పోయాయి. ఒక ఖార్బానాలో కనీసం 50 మంది కార్మికులుంటే వారికి ఖార్బానాలోనే పని కల్పించాలి. మంచినీరు. బాత్ రూమ్ సౌకర్యం కల్పించాలి. వారి పిల్లలకి శిశుసంరక్షణ కేంద్రాలు ఏర్పాటు చేయాలి. పిల్లలని చూసుకోవడానికి ఒక ఆయాని నియమించాలి. ప్రపంచీకరణ వలన ఈ హక్కులన్నీ కాలరాయడుతున్నాయి. దీంతో కార్మికులకి 8 గంటల పనిదినం అమలు కావడం లేదు. బీడీ కార్మికులు ఇంటివద్దే 12 నుండి 14 గంటల పని చేస్తున్నారు. లేబర్ అధికారి బీడీ ఖార్బానా తనిఖీ చేయాలంటే బీడీ ఖార్బానా యజమాని పర్మిషన్ తీసుకుంటే గాని తనిఖీ చేయలేని దుస్థితి ఈ ప్రపంచీకరణ ప్రభావం వల్ల ఏర్పడింది.

**ఆరోగ్యం :** ఆరోగ్యమే మహాభాగ్యం, కాని బీడీ కార్మికులు శ్రమదోపిడీతోపాటు ఆరోగ్యాన్ని కోల్పోతున్నారు. బీడీలు తయారు చేస్తున్న సందర్భంలో గంటల తరబడి కూర్చుని పనిచేయాల్సి రావడం మూలాన కాళ్ళు తిమ్మిర్లు పట్టడం, మెడల నొప్పులు, కంటి జబ్బుల వంటివి వస్తుంటే, పొగాకు వలన క్షయ, శ్వాసకోశ సంబంధిత వ్యాధులు, గర్భకోశవ్యాధులు సంక్రమిస్తున్నాయి. పొగాకు వలన గర్భనంచి తొలగించుకున్న కార్మికులు అధిక సంఖ్యలో ఉన్నారు. బీడీ కార్మికులకి ప్రత్యామ్నాయ ఉపాధి మార్గాన్ని చూపించి వారి ఆరోగ్యాన్ని కాపాడాల్సిన బాధ్యత ప్రభుత్వానిదే.

**బీడీ కార్మికుల సమస్యలకు పరిష్కారాలు :**

1) గుర్తింపు కార్డులు మంజూరు చేయాలి. 2) పిఎఫ్, ఇఎస్ఐ సౌకర్యం కల్పించాలి. 3) లైంగిక వేధింపులను అరికట్టాలి.

4) అర్హులైన బీడీ కార్మికులందరికి ప్రభుత్వమే పక్కా ఇళ్ళు నిర్మించి ఇవ్వాలి.

బీడీ కార్మికుల సమస్యలు పరిష్కారం కావాలంటే పనికోసం పోరాటంతో పాటుగా నివాస ప్రాంతాల అభివృద్ధి కోసం కూడా పోరాటం సాగించినప్పుడే ఈ సమస్యలు పరిష్కారం అవుతాయి. అందుకోసం బీడీ కార్మికులంతా ఐక్యంగా సమాయత్తమై ముందుకు సాగాలి.



# అమెరికన్ కంపెనీ ముందు ప్రజల ప్రాణాలు బలాదు

అది మధ్యప్రదేశ్ రాజధాని భోపాల్ నగరం. 1984 సంవత్సరం డిశంబర్ 2వ తేదీ నిశితాత్రి. అమెరికా కంపెనీ యూనియన్ కార్పొరేషన్ నుండి టన్నులకొద్దీ విషవాయువు లీకయింది. ఒకళ్ళు కాదు, ఇద్దరు కాదు. 25 వేల మంది ప్రజల ప్రాణాలు గాలిలో కలిసి పోయాయి. లక్షలాదిమంది రోగాల బారిన పడ్డారు. వారి భవిష్యత్తు అంధకారమయింది. పుట్టే బిడ్డలూ జబ్బులతో పుడుతున్నారు. అమెరికా కంపెనీ పటిష్టమయిన భద్రతా చర్యలు తీసుకోనందునే ప్రమాదం జరిగింది. అప్పుడు జరిపిన విచారణలో యూనియన్ కార్పొరేషన్ నేరం రుజువయింది. ఇంత పెద్ద నేరానికి ఏమిటి శిక్ష?

ఈ నేరం మీద ఇన్నేళ్ళ తర్వాత ఇప్పుడే తీర్పు వెలువడింది. కంపెనీ చైర్మన్ ఇప్పటికీ అమెరికాలో ప్రశాంతంగా జీవిస్తున్నాడు. ఆయనకేమీ శిక్షలేదు. ఆ కంపెనీకి చెందిన 8 మంది అధికారులకు కేవలం 2 సంవత్సరాల జైలు శిక్ష వేశారు. వాళ్ళనీ వెంటనే బెయిలుపై విడుదల చేశారు. 25 వేల మంది ప్రాణాలు తీస్తే, లక్షలాదిమంది జీవితాలను పనికి రాకుండా చేస్తే ఇదీ శిక్ష? కేంద్ర సర్కారుకు ప్రజల ప్రాణాలకంటే అమెరికా కంపెనీయే ముఖ్యం.

**కేంద్ర సర్కారు నిర్వాకం :**

కోర్టు తీర్పు వెలువడితే న్యాయం జరుగుతుందని భావిస్తాం. కానీ ఈ కేసులో సుప్రీంకోర్టు తీర్పును చూసి ముక్కుమీద వేలేసుకోవాల్సి వచ్చింది. అంతపెద్ద నేరానికి ఇంత చిన్న శిక్ష వేయడం ఎలా సాధ్యమయింది? కేంద్ర ప్రభుత్వమే దీనికి బాధ్యత వహించాలి. సరైన నేరారోపణ చేయకుండా దోషులు తేలికగా తప్పించుకునే విధంగా కేంద్ర ప్రభుత్వం వ్యవహరించింది. ప్రమాదం జరిగిన సమయంలో ఉన్న కాంగ్రెస్ ప్రభుత్వం, ఆ తర్వాత అధికారంలోకి వచ్చిన బిజెపి, యుపిఎ ప్రభుత్వాలన్నిటినీ ఒకేదారి. అమెరికన్ కంపెనీని ఈ ప్రభుత్వాలన్నీ కాపాడిన ఫలితమే ఇది.

ప్రమాదం జరిగిన సమయంలో మన దేశానికి వచ్చిన కంపెనీ చైర్మన్ అండర్సన్ను అరెస్టు చేయకుండా సకల మర్యాదలతో వెనక్కి తిప్పి పంపించారు. ఆయన్ను అరెస్టు చేస్తే విదేశీ పెట్టుబడులు రావని, అప్పటి ప్రధాని రాజీవ్ గాంధీ భావించారు. అండర్సన్ను ఇప్పటికయినా దేశానికి రప్పించాలని ఇప్పుడు బిజెపి రాజకీయ నాటకం ఆడుతుంది.

అండర్సన్ను మనదేశానికి రప్పించి విచారణ చేయాలని డిమాండ్ లో తప్పులేదు. కానీ ఇదే బిజెపి నాయకత్వంలోని ఎన్ డిఎ ప్రభుత్వం అధికారంలో ఉండగా, గ్యాస్ లీకేజీకి అండర్సన్ నేరుగా బాధ్యుడు కాడనే వైఖరి తీసుకుంది. కంపెనీ తీసుకున్న భద్రతా చర్యలలో లోపాలు ఉన్నట్లుగా అండర్సన్ కు తెలియదని చెప్పింది. ఇక్కడికి రప్పించటం కష్టమన్నది. ఇప్పుడు మాత్రం దొంగనాటకం ఆడుతుంది. అండర్సన్ ను ఇక్కడికి రప్పించలేమన్నది ఇప్పటి యుపిఎ ప్రభుత్వ వైఖరి కూడా. ఇప్పుడు పెల్లుబుకుతున్న వ్యతిరేకత నుండి తప్పించుకోవటానికి మళ్ళీ ఒకసారి ప్రయత్నం చేస్తామంటున్నది.

**ప్రజల జీవితాలు అంత చౌక?**

ఇన్ని సంవత్సరాల న్యాయ పోరాటం తర్వాత యూనియన్ కార్పొరేషన్ కంపెనీ ప్రభావిత ప్రజలకు చెల్లించిన నష్టపరిహారం కేవలం 713 కోట్ల రూపాయలు. అంటే సరాసరిన మనిషికి 12,410 రూపాయలు బిచ్చం మాత్రమే వేసింది. ప్రభుత్వం దీనితో సంతృప్తి చెందటం సిగ్గుచేటు. పైగా కేంద్ర యుపిఎ ప్రభుత్వం పార్లమెంట్ లో ఒక బిల్లు పెట్టింది. దీని ప్రకారం అమెరికా కంపెనీలు సరఫరా చేసిన అణు రియాక్టర్ల వల్ల ప్రమాదం జరిగితే (అంటే వేలాదిమంది చనిపోతే, లక్షలాదిమంది వికలాంగులయితే) ఆ కంపెనీ 500 కోట్ల రూపాయలు నష్టపరిహారం చెల్లిస్తే సరిపోతుందట. యూనియన్ కార్పొరేషన్ చెల్లించిన దానికంటే కూడా తక్కువ. ఆహా ప్రజల ప్రాణాలు ఎంతచౌక?

ఇప్పుడు దేశమంతటా ప్రభుత్వం మీద విమర్శలు వెల్లువెత్తాయి. కాబట్టి ఇంకో 1500 కోట్ల రూపాయలు తానే ఇస్తానంటుంది యుపిఎ ప్రభుత్వం. ఇంకా భోపాల్ ఫ్యాక్టరీలో పేరుకుపోయి ఉన్న ప్రమాదకర వ్యర్థ పదార్థాలను 300 కోట్ల రూపాయలు ఖర్చుపెట్టి శుభ్రం చేస్తుందట. ఇదంతా ప్రజల డబ్బు. అమెరికా కంపెనీ చేసిన తప్పులకి ప్రజలపైన జరిమానా వేస్తారా? ఎవరు తప్పు చేశారో వాడిదగ్గర గోళ్ళు ఊడగొట్టి నష్టపరిహారాన్ని వసూలు చేయాలి. వాడి చేతనే శుభ్రం చేయించాలి.

**అమెరికా ద్వంద్వ వైఖరి :**

గల్ఫ్ జల సంధిలో బ్రిటిష్ పెట్రోలియమ్ (బి.పి) కంపెనీ ఆయిల్ తవ్వతున్నప్పుడు లక్షలకొద్దీ గాలన్ల ముడి చమురు లీకయి సముద్రాన్ని కాలుష్యం చేసింది. సముద్రాన్ని శుద్ధి చేయాలని, వేల కోట్ల రూపాయలను నష్టపరిహారంగా చెల్లించాలని అమెరికా అధ్యక్షుడు బిషి కంపెనీని డిమాండ్ చేశారు. బహుశా తన దేశానికి చెందిన కంపెనీ కాదని కాబోలు. కానీ ఇదే అమెరికా అధ్యక్షుడు భోపాల్ ప్రమాదంపై నోరు విప్పటం లేదు. పైగా మొత్తం వ్యవహారాన్ని ఇంతటితో ముగించాలని అమెరికా కోరుతున్నది.

అమెరికా ద్వంద్వ నీతికి, ప్రజల ప్రాణాలపట్ల దానికి ఉన్న నిర్లక్ష్య వైఖరికి భోపాల్ ఉదంతం నిలువెత్తు నిదర్శనం.

**దోషులను శిక్షించాలి-నష్టపరిహారం పెంచాలి**

ప్రమాదానికి యూనియన్ కార్పొరేషన్ చైర్మన్ అండర్సన్ ను ప్రధాన బాధ్యుడుగా చేయాలి. మన దేశానికి రప్పించి విచారణ జరిపి శిక్షించాలి. నష్టపరిహారాన్ని గణనీయంగా పెంచి యూనియన్ కార్పొరేషన్ నుండి వసూలు చేయాలి. ఇతర అధికారుల పైన కూడా మరలా కేసులు పైలు చేసి కఠిన శిక్షలు పడేలా చూడాలి. లేదంటే ప్రజల ప్రాణాలకంటే కార్పొరేట్ కంపెనీల, అందులోనూ విదేశీ కార్పొరేట్ కంపెనీల లాభాలే ప్రభుత్వానికి మిన్న అని భావించాల్సి వస్తుంది.

పి.అజయ్ కుమార్



ఈ వర్క్ షాపుకు సిఐటియును ఆహ్వానించినందుకు ముందుగా నేషనల్ ఇన్ స్టిట్యూట్ ఆఫ్ పర్సనల్ మేనేజ్మెంట్ (ఎన్ఐపిఎం) వారికి ధన్యవాదాలు. ఇందరు పర్సనల్ డిపార్ట్మెంట్ పెద్దల నడుమ ఒక ట్రేడ్ యూనియన్ ప్రతినిధిగా నేనొక్కడే ప్రత్యేకమైన వ్యక్తిని. ఆలోచనా పరులైన ఇందరు బుద్ధి జీవులు కార్మికుల కోణంలో యజమాని-కార్మికుల సంబంధాలను శ్రద్ధగా వింటారని ఆశిస్తున్నాను.

ఈ వర్క్ షాపుకు సన్నద్ధమౌతున్న సందర్భంగా ఇంటర్వేట్లో ఒక వ్యాసం తారసపడింది. దాని సారాంశమేమంటే చారిత్రకంగా భారతీయ సమాజం పశ్చిమ దేశాల వలెగాక ప్రశాంతంగా ఉండేది. (ట!) ఆదిమ కాలం నుండి యజమాని-కార్మికుల సంబంధాలు ఏ విధమైన ఘర్షణలకు అవకాశమివ్వని రీతిలో ఉండేవి (ట!). ప్రపంచీకరణ యుగంలో ఘర్షణలు పెరిగాయి. స్థూలంగా ఈ అభిప్రాయాలను కౌంటర్ చేస్తూ నేను ప్రారంభించాలనుకుంటున్నాను.

బానిస, భూస్వామ్య సమాజాల్లో ఆనాటి యజమానులు “దండం, దశ గుణం భవేత్” అన్న సూత్రాన్ని అక్షరాల పాటించారు. ఆనాటి యజమాని-సేవకుడు ఆధునిక పారిశ్రామిక ఉత్పత్తి విధానం ప్రారంభమైన తర్వాత యజమాని-కార్మికుడుగా పరిణమించింది. ఆనాటి యజమానులైన రాజులు, మహారాజులు తన ప్రజల మేధోశక్తిని కూడా “తమవి” గానే భావించేవారు. దీన్ని ఏమాత్రం వ్యతిరేకించినా లేదా తమ స్వతంత్రతను చాటుకున్న వారి జీవితాన్ని దుర్భరం చేశారు. ఆనాటి ప్రభుత్వాలు. బమ్మెర పోతన భాగవతాన్ని మనకు అంకితమివ్వమని ఆజ్ఞాపించిన సర్వజ్ఞ సింఘ భూపాలుడి గురించి విన్నాం. తాను “పలికెడిది భాగవతమ”ని, దాన్ని “పలికంచెడివాడు రామభద్రుడు” అని తెగేసి చెప్పిన పోతన గారికి ఎన్నికష్టాలు వచ్చాయో చూశాం. కుమ్మరి కులంలో పుట్టి కుల కట్టుబాట్లను తెంచుకుని రామాయణాన్ని రచించిన మొల్ల ఏ విధంగా సంఘ బహిష్కరణలు ఎదుర్కొన్నాడో చూశాం. ఆనాటి కట్టుబాట్లను తెలిసి అతిక్రమించినా, తెలీక అతిక్రమించినా “శిక్ష”లు ఎంత క్రూరంగా ఉండేవో మహాభారతంలో ఏకలవ్యుని కథ నిరూపిస్తుంది. ఇంతకీ నేను చెప్పదలుచుకున్న విషయమేమిటంటే ఇటువంటి చర్యల ద్వారా ఆనాటి మన సమాజంలో “ప్రశాంతత”ను నెలకొల్పారు నాటి పాలకులు. (పెట్టుబడిదారీ విధానానికి ప్రత్యామ్నాయ మాట!)

ఆధునిక పారిశ్రామిక ఉత్పత్తి విధానం ప్రారంభమైన తర్వాత దోపిడీ రూపాలు మారాయి. సిఐటియు లోని మాకు సంబంధించినంత వరకు సారంలో మాత్రం మార్పులేదు. కాంబినేషన్ చట్టాలను తయారు చేయడం ద్వారా ఇంగ్లండులో కార్మికోద్యమాన్ని ఆదిలోనే తుంచేసేందుకు ఆదేశ పెట్టుబడి దారులు ప్రయత్నించారని నేడు మనందరికీ తెల్సిందే. లుడ్లెట్ ఉద్యమకారుల్ని (19వ శతాబ్ద ఆరంభంలో యంత్ర విధ్వంసం చేసినవారు) ఉరి కంబాలెక్కించిన చరిత్రా మనకు తెలుసు. భారత కార్మికోద్యమ ప్రారంభ దినాలూ దీనికి భిన్నంగా ఏమిలేవు.

కొరడాదెబ్బలు తప్పించుకునేందుకు కార్మికులు మన దేశంలో ఏ విధంగా సుదూర ప్రాంతాలకు పారిపోయే వారో “కార్మికోద్యమ చరిత్ర” ద్వారా అర్థమవుతుంది.

ప్రారంభ దినాల్లో తప్పనిసరి మధ్యవర్తిత్వం ద్వారా కార్మికోద్యమాన్ని నియంత్రించాలని పెట్టుబడిదారులు మన దేశంలో ప్రయత్నించారు. సమ్మెల నియంత్రణకే 1929లో బాంబే ట్రేడ్ డిస్కూల్స్ చట్టం వచ్చింది. ప్రస్తుత పారిశ్రామిక వివాదాల చట్టానికి ఇదే మాతృక. ప్రజోపయోగ సర్వీసుల పేర కొన్నింటిలో తప్పనిసరిగా 14 రోజుల నోటీసు, కన్సీలియేషన్లో ఉన్న కాలంలో సమ్మెలు నిషేధం, కన్సీలియేషన్ ముగిసిన వారం తర్వాత సమ్మెలోకి వెళ్ళాలన్న నిబంధన, ట్రిబ్యునల్కు రిఫర్ ఐతే సమ్మె చేయరాదన్న నిబంధన వంటివి సంఘటిత కార్మికోద్యమాన్ని నియంత్రించేందుకేనని సిఐటియు అభిప్రాయం.

గ్లోబలైజేషన్ విధానాలు ప్రారంభమైన తర్వాత క్రమంగా కార్మికుల సంక్షేమం వెనక్కి పోతున్నది. ముందు “సంస్థ” ఆ తర్వాతే “వ్యక్తి” సంస్థ కోసం వ్యక్తి త్యాగాలు చేయాలంటున్నారు. అప్పుడే ఈ పోటీ ప్రపంచంలో సంస్థలు నిలదొక్కుకుంటాయట! అప్పుడు సంపదలో “వ్యక్తి”కి వాటా దక్కుతుందట! డబ్బు సంపాదనే పరమావధన్న సిద్ధాంతం నూరి పోస్తున్నారు.

ఈ నేపథ్యంలో ఆంధ్రప్రదేశ్లో యజమాని, కార్మికుల సంబంధాలపై రెండు ముక్కలు చెప్పాను. యజమాని, కార్మికుల సంబంధాలు లేని కార్మికులు మన రాష్ట్రంలో లక్షల సంఖ్యలో ఉన్నారు. గౌరవ వేతనంపై పనిచేసే వారు, పారితోషికాలపై పనిచేసే వారు, అసలు వేతనమే లేని వారు దాదాపు 10 లక్షలున్నారు. 2005, ఎకనామిక్ సెన్సస్ ప్రకారం మన రాష్ట్రంలోని మొత్తం 112 లక్షల మంది వ్యవసాయేతర అసంఘటిత కార్మికుల్లో 37.67 శాతం మంది స్వయం ఉపాధి రంగంలో ఉన్నారు. వీరిలో కేవలం 4 లక్షల మందికి మాత్రమే కనీస వేతనాలు నిర్ణయించబడ్తున్నాయి. ఇటీవల కాలంలో వచ్చిన లక్షల మందికి కనీస వేతనాలు నిర్ణయించబడలేదు. కనీస వేతనాలు నిర్ణయించని రంగాలకు వర్తించే జీవో 90వ దశకం నుండి ప్రభుత్వ పైళ్ళలోనే మిగిలిపోయింది.

ఇటువంటి దశలో యజమాని-కార్మికుల సంబంధాలు మెరుగు ఏ విధంగా చేస్తారు? కార్మికుల్ని అణచి ఉంచి పారిశ్రామికాభివృద్ధి అసాధ్యమని చరిత్ర తెలుపుతోంది. కార్మికుల బాగోగులు చూడడం ద్వారా మాత్రమే మంచి పారిశ్రామిక సంబంధాలు నిర్ణయించబడ్తాయి (ఆ తర్వాత మరో అరగంట ప్రశ్నలు-జవాబులు సెషన్ నడిచింది.)

(“డినమిక్స్ ఆఫ్ ఎంప్లాయర్ ఎంప్లాయి రిలేషన్షిప్” అనే అంశంపై హైదరాబాద్లోని ఒక 5 నక్షత్రాల హోటల్లో నేషనల్ ఇన్స్టిట్యూట్ ఆఫ్ పర్సనల్ మేనేజ్మెంట్ (ఎన్ఐపిఎం) వారు ఒక వర్క్ షాపు నిర్వహించారు. దాన్లో కా. సుధాభాస్కర్ చేసిన ఆంగ్ల ప్రసంగానికి అనువాదం)

★



## సమస్యల పరిష్కారానికి కలెక్టరేట్ ముట్టడి


బీడీ కార్మికుల సమస్యలు వెంటనే పరిష్కరించాలని డిమాండ్ చేస్తూ బీడీ&సిగార్ వర్కర్స్ యూనియన్ (సిఐటియు) అధ్యక్షుల వందలాదిమంది బీడీ కార్మికులు వరంగల్ జిల్లా కలెక్టరేట్ ముట్టడించారు. ఏకశీల పార్కునుండి ప్రదర్శన నిర్వహిస్తుండగా పోలీసులు అడ్డుకున్నారు. దీంతో బీడీ కార్మికుల, పోలీసుల మధ్య తోపులాట జరిగింది. సిఐటియు జిల్లా అధ్యక్షులు రొయ్యలరాజు, నగర కార్యదర్శి రాగుల రమేష్, శ్రామిక మహిళ కన్వీనర్ ఎం.మాధవిలు మాట్లాడుతూ వెయ్యి బీడీలకు 86 రూపాయలు ఇవ్వాలని, కార్మికులందరికీ ఇఎస్ఐ, పిఎఫ్, ఇతర సౌకర్యాలు కల్పించాలని డిమాండ్ చేశారు. అర్జున వారందరికీ గుర్తింపు కార్డులు అందజేయాలన్నారు. నగరంలో 20 వేల మందికే ఇఎస్ఐ, పిఎఫ్ సౌకర్యం ఉందన్నారు. 1500 మంది

బీడీ కార్మికులకు ఇండ్లు మంజూరు చేసినా కేంద్ర ప్రభుత్వం బిల్లులు చెల్లించడం లేదన్నారు. పెండింగ్ బిల్లులు వెంటనే విడుదల చేయాలని డిమాండ్ చేశారు. బీడీ కార్మికులు పెద్ద ఎత్తున శ్రమదోపిడీకి గురవుతున్నా ఉన్నతాధికారులు ఎటువంటి చర్యలు తీసుకోకపోవడం శోచనీయమన్నారు. ఆనంతరం జాయింట్ కలెక్టర్ వాకట కరుణకు వినతిపత్రాన్ని సమర్పించారు. జాయింట్ కలెక్టర్ స్పందించి సమస్యల మీద సమావేశాన్ని ఏర్పాటు చేస్తామని హామీనిచ్చారు.

ఈ కార్యక్రమంలో పి.అన్నపూర్ణ కడబోయిన లింగయ్య, బొగిసురేష్, ఆర్.విజయ సవిత, శారద, రజియ, విసారంగపాణి, కారు ఉపేందర్, రజిత, కవిత, స్వరూప, సుశీల తదితరులు పాల్గొన్నారు.

## ఇండస్ట్రియల్ వర్కర్స్ యూనియన్ 8వ మహాసభ

రామగుండం ఇండస్ట్రియల్ వర్కర్స్ యూనియన్ (సిఐటియు) 8వ మహాసభ జూన్ 21న కరీంనగర్ జిల్లా రామగుండం సిఐటియు కార్యాలయంలో టి.సత్యనారాయణ అధ్యక్షతన జరిగాయి. కరీంనగర్ జిల్లా సిఐటియు జిల్లా కార్యదర్శి గీట్ల ముకుందరెడ్డి మాట్లాడుతూ 1987లో యూనియన్ ఏర్పడిన నుండి ఎన్టిపిసిలో కాంట్రాక్టు కార్మికులను, కార్మిక సంఘాలను ఐక్యపరచి కనీస వేతనాల అమలు, ఉద్యోగభద్రత, కొత్త అలవెన్స్లు సాధించుకోవడంలో సిఐటియు అగ్రభాగాన నిలిచిందన్నారు. రాష్ట్ర జీవో నుండి సెంట్రల్ జీవోకు మారడం మూలంగా దాదాపు 1500 రూపాయలు పెరుగుదల జరిగినప్పటికీ వస్తున్న వేతనాలు కార్మికుల కుటుంబపోషణకు ఏమాత్రం సరిపోవడం లేదని, పర్మినెంట్ ఉద్యోగుల మాదిరిగా వారికి వర్తించే డబ్బు కేటగిరి వేతనాలు కాంట్రాక్టు కార్మికులకు కూడ చెల్లించాలని ఎన్టిపిసి యాజమాన్యాన్ని డిమాండ్ చేశారు. సింగరేణి కాంట్రాక్టు కార్మికుల సంఘం (సిఐటియు) రాష్ట్ర ఉపాధ్యక్షులు వై.యాకయ్య మాట్లాడుతూ కార్మికులు తమ హక్కుల రక్షణకోసం, సిఐటియును బలోపేతం చేయాలని పిలుపునిచ్చారు. మహాసభలో కొన్ని తీర్మానాలు ప్రవేశపెట్టారు.



- 1) ఎన్టిపిసిలో పనిచేస్తున్న కాంట్రాక్టు కార్మికులకు డబ్బు కేటగిరి వేతనాలు చెల్లించాలి.
- 2) 10 సంవత్సరాలు సర్వీసు నుండి కాంట్రాక్టు కార్మికులకు ఎన్టిపిసి టెంపరరీ టౌన్షిప్ (టిటిఎస్)లో క్వార్టర్లు కేటాయించాలి.
- 3) పిఎఫ్ సింగిల్ నంబర్పై అమలు చేయాలి.
- 4) ఇఎస్ఐ హాస్పిటల్లో 24 గంటల వైద్య సౌకర్యం కల్పించాలి.

నూతన కమిటీ ఎన్నిక :

గౌ||అధ్యక్షులు ఎం.రామాచారి, అధ్యక్షులు టి.సత్యనారాయణ, ప్రధాన కార్యదర్శి ఎన్.శంకర్, ఉపాధ్యక్షులు గీట్ల లక్ష్మారెడ్డి, ఎన్.భిక్షపతి, బి.అర్జున్, బి.దేవేందర్, బి.హుస్సేన్రెడ్డి, పి.శ్రీనివాస్లతోపాటు 11 మంది కమిటీ సభ్యులను మహాసభ ఏకగ్రీవంగా ఎన్నుకున్నది.

## 3253 సర్క్యులర్ను వెంటనే ఉపసంహరించాలి



వరంగల్ జిల్లా అంగన్వాడీ వర్కర్స్ & హెల్పర్స్ యూనియన్ అధ్యక్షుల జూన్ 18న హన్మకొండలోని ఐసిడిఎస్ పిడి

కార్యాలయం వద్ద ధర్నా నిర్వహించారు. తమ సమస్యలు విన్నవించుకున్నారు. యూనియన్ జిల్లా అధ్యక్ష, కార్యదర్శులు నల్లా భారతి, శీలం కమలాదేవిలు మాట్లాడుతూ అంగన్వాడీల ఐక్యతను దెబ్బతీసే విధంగా రాష్ట్ర ప్రభుత్వం విడుదల చేసిన 3253 సర్క్యులర్ను వెంటనే ఉపసంహరించాలని అన్నారు. అంగన్వాడీలకు నష్టం చేకూర్చే జీవోలు అమలు చేస్తే జిల్లా వ్యాప్తంగా అంగన్వాడీలు పెద్ద ఎత్తున ఉద్యమం చేపడతామని హెచ్చరించారు. ఈ ధర్నాలో 16 ప్రాజెక్టుల నుండి అంగన్వాడీలు పాల్గొన్నారు.



**THE SINGARENI COLLIERIES COMPANY LIMITED**  
**(A GOVERNMENT COMPANY)**

Ref : CRP/PER/IR/M/361/1089

Dated : 7-6-2010

All CGMs/GMs.

All Chiefs.

**Sub : Revision of Minimum Wages Payable to the persons employed in Construction or Maintenance of Roads and Building Operations and other misc. jobs. -Reg.**

**Ref : CRP/PER/IR/M/361/2570, Dt. 10.12.2009.**

\*\*\*-\*\*\*


In accordance with G.O.Ms No.85 Labour Employment, Training and Factories (Lab-II), 22.09.2007, published in A.P.Gazette in Notification No. 568, dt. 01.10.2007, issued by Prl. Secretary to Government, the Minimum basic rates of wages are linked to Consumer Price index of the Industrial Workers and for any rise in Consumer Price Index, the cost of living allowance shall have to be paid. Accordingly minimum basic of wages are revised from time based on the notification.

As per Notification No. 134, dated. 26.3.2010, issued by Commisioner of Labour, Govt. of Andhra Pradesh and competent Authority under Minimum Wages Act, 1948, the minimum wages payable to Skilled, Semi-skilled and Unsikilled persons employed directly or through Contractors in construction or maintenance of Roads and Building operations and other misc. jobs stand revised with effect from 01.04.2010 as famished below.

Sl No.	Category	Amount
1	Skilled	248.50
2	Semi-Skilled	216.35
3	Un-skilled	188.20

Action may please be taken accordingly.

This issues with the approval of the competent authority.

  
G.M.Personnel)





# కృష్ణా జిల్లా సహకార కేంద్ర బ్యాంక్ లిమిటెడ్ మచిలీపట్నం

H.O మచిలీపట్నం, ఫోన్ నెం.9866057711

R.Oవిజయవాడ, ఫోన్ నెం. 9866057171

## అయిదు సార్లు నాబార్డు బెస్టు టెర్మిన్స్ అవార్డు పొందిన బ్యాంకు

1915 సంవత్సరములో స్థాపించబడి, 425 ప్రాథమిక వ్యవసాయ సహకారసంఘముల సభ్యత్వముతో 49 బ్రాంచీలతో విస్తరించి, దినదినాభివృద్ధి చెందుతూ, లాభాల బాటలో నడుస్తూ, జిల్లాలోని రైతాంగమునకు అత్యధిక సేవలందిస్తున్న బ్యాంకు.

### బ్యాంకు అందిస్తున్న సేవలు :-

- డిపాజిట్లపై అన్ని బ్యాంకుల కంటే ఎక్కువ వడ్డీ యిచ్చుట.
- డిపాజిట్లకు ఇన్సూరెన్సు సౌకర్యము.
- రైతన్నకు పావలా వడ్డీకే పంట ఋణాలు బట్వాడా.
- గరిష్టముగ రూ.4,00,000/- ల వరకు చేపలమేత ఋణ సౌకర్యం.
- బంగారు నగల హమీపై గరిష్టముగ రూ.5,00,000/- ల వరకు ఋణ సౌకర్యం.
- స్వయం సహాయక గ్రూపులకు గరిష్టముగ రూ.5,00,000/- ల వరకు ఋణ సౌకర్యం.
- రైతుమిత్ర గ్రూపులకు మరియు కౌలుదారుల గ్రూపులకు ఋణ సదుపాయము.

- ఉద్యోగ సహకార పరపతి సంఘముల ద్వారా ఉద్యోగికి రూ.2,00,000/-ల వరకు ఋణ సదుపాయం
- ఋణము పొందిన రైతుకు పంటల భీమా మరియు రూ.1,00,000/-ల వరకు జనత (ప్రమాద భీమా) ఇన్సూరెన్సు సౌకర్యం.
- కంబైన్డ్ హర్వెస్టరు, ట్రాక్టరు కొనుగోలుకు ఋణ సౌకర్యం.
- కోళ్ళ పరిశ్రమకు, పాడి గేదెల కొనుగోలుకు ఋణ సౌకర్యం.
- దేశంలోని అన్ని ప్రధాన నగరాలపై డి.డి. సౌకర్యం.
- ఆర్టిజన్ క్రెడిట్ కార్డుల ద్వారా ఋణ సౌకర్యం.

### జేబీ 01.07.2009 నుండి డిపాజిట్లపై వడ్డీ రేట్లు

సేవింగ్స్ ఖాతాలపై

- 3.50%

### ఫిక్స్డ్ డిపాజిట్ల పై

1.	15 రోజుల నుండి 45 రోజుల వరకు	-	4.00%
2.	46 రోజుల నుండి 90 రోజుల వరకు	-	5.00%
3.	91 రోజుల నుండి 180 రోజుల వరకు	-	6.25%
4.	181 రోజుల నుండి 364 రోజుల వరకు	-	7.00%
5.	1 సం॥ము నుండి 2 సం॥ముల లోపు	-	7.50%
6.	2 సం॥ములు మరియు అపైన	-	8.00%

### సీనియర్ సిటిజన్స్ కు 0.50% హెచ్చు వడ్డీ

శ్రీ వసంత నాగేశ్వరరావు M.A.,M.L.,

అధ్యక్షులు

డా॥ నేతి మురళీధర్, M.V.Sc., LL.B.

ముఖ్యకార్యనిర్వహణాధికారి









మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	K1V01A438
పుస్తకం పేరు	కొరియన్ లావో
తారీఖు	25/8/23
మొందు లభి	yes
వెతుక లభి	yes
మొత్తం పేజీలు	37
పెద్ద సైజు పేజీలు	No
భాష పేజీలు	No
లేఖ పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరిష్కరణ చేసినది	pragathi
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	Good